



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



Vol. 2 No. 1

THE ONLINE OFFICIAL NEWS BULLETIN

2019 January 4

ദിനപത്രം

SEASON OF EPIPHANY

ܡܫܚܐ ܕܡܫܚܐ

ܡܫܚܐ ܕܡܫܚܐ SUNDAY	ܡܫܚܐ ܕܡܫܚܐ MONDAY	ܡܫܚܐ ܕܡܫܚܐ TUESDAY	ܡܫܚܐ ܕܡܫܚܐ WEDNESDAY	ܡܫܚܐ ܕܡܫܚܐ THURSDAY	ܡܫܚܐ ܕܡܫܚܐ FRIDAY	ܡܫܚܐ ܕܡܫܚܐ SATURDAY
 6	 7	 8	9	10	11	12
* Denaha Baptism of our Lord (Feast of the Epiphany)	phisoq risheh d-yuhanon Mamdono Beheading of St. John the Baptist	Comme. of St. Stephen, the first Martyr				



ദേവലോകം പെരുന്നാൾ തീർത്ഥയാത്രയ്ക്ക് കോടിമതയിൽ നൽകിയ സീകരണം.



ദേവലോകത്ത്

പരിശുദ്ധ പിതാക്കന്മാരുടെ
ഓർമ്മപ്പെരുന്നാൾ സമാപിച്ചു

കോട്ടയം: ദേവലോകം കാതോലിക്കേറ്റ് അമ്മന ചാപ്പലിൽ കബറടങ്ങിയിരിക്കുന്ന പ. ബസേലിയോസ് ഗീവർഗീസ് ദിതീയൻ ബാവായുടെയും, പ. ബസേലിയോസ് ഔഗേൻ പ്രഥമൻ ബാവായുടെയും, പ. ബസേലിയോസ് മാർത്തോമ്മാ മാത്യൂസ് പ്രഥമൻ ബാവായുടെയും ഓർമ്മപ്പെരുന്നാൾ സംയുക്തമായി ആചരിച്ചു. പെരുന്നാൾ ശുശ്രൂഷകൾക്ക് പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവായും സഭയിലെ മെത്രാപ്പോലീത്താ മാറ്റം നേതൃത്വം നൽകി.



മാവേലിക്കര ഭദ്രാസനം സംഘടിപ്പിച്ച
പ്രതിഷേധ മഹാസമ്മേളനം.

**സഭയോട് നീതി നിഷേധം;
ഇടവകകളിൽ പ്രതിഷേധ
പ്രമേയം പാസ്സാക്കി**

തിരുവനന്തപുരം: കോതമംഗലം പള്ളി കേസിലെ വിധി നടപ്പാക്കാത്ത സംസ്ഥാന സർക്കാരിനെതിരെ ഓർത്തഡോക്സ് സഭ പ്രതിഷേധ പ്രമേയം പാസ്സാക്കി. രാവിലെ പള്ളികളിൽ കുർബാനയ്ക്ക് ശേഷമാണ് പ്രതിഷേധം പ്രമേയം അവതരിപ്പിച്ചത്. വിധി നടപ്പാക്കാൻ സംസ്ഥാന സർക്കാരിന് കഴിയില്ലെങ്കിൽ കേന്ദ്രസർക്കാരിനെ സമീപിക്കുമെന്ന് പ. ബസേലിയോസ് പൗലോസ് ദിതീയൻ കാതോലിക്കാ ബവാ പറഞ്ഞു. തിരുവനന്തപുരം കുമാരപുരം പള്ളിയിൽ വിശ്വാസികളോട് സംസാരിക്കുകയായിരുന്നു അദ്ദേഹം.

നീതിന്യായ കോടതികളുടെ ഉത്തരവുകൾ നടപ്പാക്കാനുള്ള ഭരണഘടനാപരമായ ബാധ്യതയുണ്ടായിട്ടും അത് ലംഘിച്ച് ഓർത്തഡോക്സ് സഭയോട് സർക്കാർ നീതി നിഷേധം കാട്ടുകയാണെന്ന് പ്രമേയം കുറ്റപ്പെടുത്തുന്നു. കോടതി വിധികൾ അവഗണിച്ച് നടത്തുന്ന പ്രതിഷേധങ്ങളും വെല്ലുവിളികളും പ്രതിരോധിക്കാത്ത സർക്കാർ നടപടി പ്രതിഷേധാർഹമാണ്. വിധി നടപ്പാക്കാൻ സർക്കാരിന് ബാധ്യതയുണ്ടെന്നും അനർഹമായത് ഒന്നും ചോദിക്കുന്നില്ലെന്നും പ. കാതോലിക്കാ ബവാ പറഞ്ഞു.

ഇംഗ്ലീഷിലും മലയാളത്തിലുമാണ് പ്രമേയം അവതരിപ്പിച്ചത്. പ്രമേയത്തിന്റെ പകർപ്പ് പ്രധാനമന്ത്രിക്ക് കൈമാറും. സംസ്ഥാന സർക്കാരിന് വിധി നടപ്പാക്കാൻ കഴിയില്ലെങ്കിൽ തുറന്നു പറയണമെന്നാണ് ഓർത്തഡോക്സ് സഭയുടെ നിലപാട്.



ജീവനുള്ള വെള്ളത്തിങ്കലേയ്ക്ക് വിശുദ്ധിയോടെ കടന്നു വരിക; ആത്മാവിലും സത്യത്തിലും പിതാവിനെ നമസ്ക്കരിക്കുക

ഡോ. ഗീവർഗീസ് മാർ യൂലിയോസ്



രക്ഷകന്റെ ജനനപെരുന്നാളും ചേലാകർമ്മ പെരുന്നാളും ആഘോഷിച്ച ശേഷം പ. സഭ അവനോടൊപ്പം വളരുന്ന അനുഭവമാണ് ഈ ദിവസങ്ങളിൽ ധ്യാനിക്കുന്നത്. വെള്ളം വാഴ്വിന്റെ പ്രത്യേക ക്രമത്തോടെ കർത്താവിന്റെ മാരോദീസാ പെരുന്നാൾ - ദനഹാ പെരുന്നാൾ - ജനുവരി ആറാം തീയതി മോറാനായ പെരുന്നാളായി ആഘോഷിച്ച ശേഷം അനുബന്ധ പെരുന്നാളുകളായി വി. യോഹന്നാൻ മാറാനായുടെ ശിരച്ഛേദ-രക്തസാക്ഷിത്വ പെരുന്നാളായി ജനുവരി 7-നും വി. സ്തേഫാനോസ് സഹദായുടെ രക്തസാക്ഷിത്വ പെരുന്നാളായി ജനുവരി 8-ഉം വി. സഭ ആഘോഷിക്കുന്നു.

ദനഹാ പെരുന്നാൾ: 'ദനഹാ' എന്നാൽ 'ഉദയം' എന്നർത്ഥം. ദനഹാ പെരുന്നാളിന്റെ അർത്ഥതലങ്ങൾ എത്ര വ്യാഖ്യാനിച്ചാലും പൂർണ്ണമാവുകയില്ല. ഏറെ ഒരുക്കത്തോടെ അന്നത്തെ വേദവായനാ ഭാഗങ്ങൾ വായിച്ച് ധ്യാനിക്കുകയും ആരാധനയിൽ ഒരുക്കത്തോടെ സംബന്ധിച്ച് പ്രുമിയോൻ-സെദ്റാകൾ ശ്രദ്ധിക്കുകയും ചെയ്യുമ്പോൾ പരിശുദ്ധാത്മാവ് അവ നമുക്ക് വെളിപ്പെടുത്തി തരും. എന്നാൽ എടുത്ത് പറയേണ്ട രണ്ട് കാര്യങ്ങൾ ഉള്ളത് ഏറ്റവും ചുരുക്കമായി സൂചിപ്പിക്കുന്നു.

1. കർത്താവിന്റെ വി. മാരോദീസാ പെരുന്നാളിനെ 'ഉദയത്തിന്റെ വലിയ പെരുന്നാൾ' എന്ന് വി. സഭ വിളിക്കുന്നതിന്റെ കാരണം, അന്ന് വ്യക്തവും കൃത്യവുമായി വി. ത്രിത്വം വെളിപ്പെടുന്നു എന്നതിനാലാണ്. പുത്രൻ വെള്ളത്തിൽ നിന്നും കയറിയ ഉടനെ ആകാശം പിളരുന്നതും ആത്മാവ് പ്രാവ് പോലെ അവന്റെ മേൽ വരുന്നതും അപ്പോൾ 'നീ എന്റെ പ്രിയ പുത്രൻ. നിന്നിൽ ഞാൻ പ്രസാദിച്ചിരിക്കുന്നു' എന്ന് സ്വർഗ്ഗത്തിൽ നിന്ന് ഒരു ശബ്ദവും ഉണ്ടായതായി വി. മർക്കോസ് ഏവൻഗേലിസ്ഥാ സാക്ഷിക്കുന്നു (വി. മർക്കോസ് 1.1-11). ഇതേ സംഭവം ഒരേ വാക്കുകളിൽ വി. മത്തായി ശ്ലീഹായും സാക്ഷിക്കുന്നു (3.1-17). വി. ലൂക്കോസ് ഏവൻഗേലിസ്ഥയും (3.15-22) ഈ സംഭവം രേഖപ്പെടുത്തുന്നു.

സന്ധ്യാനമസ്ക്കാരത്തിന്റെ പ്രുമിയോനിൽ ഈ വെളിപ്പെടുത്തൽ വി. പിതാക്കന്മാർ പറഞ്ഞിരിക്കുന്നത് ശ്രദ്ധിക്കുക: "അശീരിയായി ഉച്ചസ്വരത്തിൽ തന്റെ പ്രിയ പുത്രനിൽ സമ്മതിച്ചു പറഞ്ഞ ഏക പിതാവും നദിയിൽ പ്രത്യക്ഷനായി സ്വന്ത ദാസനാൽ സ്നാനം കഴിക്കപ്പെട്ട ഏക വന്ദ്യ പുത്രനും തന്റെ ഇറക്കത്തെ തെളിയിപ്പാൻ ഉയരത്തിൽ നിന്നും പ്രത്യക്ഷനായി വന്ന ഏക ശ്രേഷ്ഠാത്മാവും" എന്നും വീണ്ടും "തന്റെ വാത്സല്യം മൂലം തന്റെ സൃഷ്ടിയോട് സംസാരിച്ചു തന്റെ യഥാർത്ഥം തെളിയിച്ച പിതാവും തന്റെ തിരുവിഷ്ടപ്രകാരം ഒഴുകിയ നദിയിൽ സ്നാനം ഏറ്റ നിർമ്മലനായ പുത്രനും പ്രാവിന്റെ രൂപത്തിൽ ഇറങ്ങി തന്റെ ശിരസ്സിൽ ഇരുന്ന് പുത്രനെ അറിയിച്ച റൂഹായുമായ ത്രിയേക ദൈവത്തിന് സ്തുതി" എന്നും നാം പ. സഭയുടെ സ്തുതിചൊവ്വാക്കപ്പെട്ട ത്രിത്വ വിശ്വാസം പ്രഖ്യാപിച്ച് പറയുന്നു. വി. ത്രിത്വത്തിന്റെ പൂർണ്ണ വെളിപ്പെടൽ എന്നതിനാൽ ഈ സംഭവത്തെ 'ഉദയം' (Ephiphany) എന്നും "ദൈവവെളിപ്പെടുത്തൽ" (Theophany) എന്നും വിളിക്കുന്നു.

അന്നേ ദിവസം ഭവനങ്ങളുടെ മുറ്റത്ത് സ്തൂപങ്ങൾ ഉയർത്തി നാല് ഭാഗങ്ങളിലേയ്ക്ക് - ദിക്കുകൾ - ചിരാതുകളിൽ എണ്ണ പകർന്ന് തിരി തെളിച്ച് വയ്ക്കുകയും ദേവാലയത്തിലെ സന്ധ്യാനമസ്ക്കാരത്തിനു ശേഷം പ്രദക്ഷിണമിറങ്ങി അലങ്കരിക്കപ്പെട്ട ഈ ഭവനങ്ങളുടെ മുന്നിലൂടെപ്പോയി ആശീർവദിക്കുകയും ചെയ്യുന്ന ശ്രേഷ്ഠമായ പാരമ്പര്യവും കാണാം. "ഈശോ നുഹറോ" എന്ന അർത്ഥവത്തായ ഗാനമാണ് ഈ സമയത്ത് പട്ടക്കാരും വിശ്വാസികളും ആലപിക്കുന്നത്: "ഈശോ തന്റെ ഉഷസ്സാൽ ലോകം വെളിവാക്കിയവനേ! എന്റെ കണ്ണാൽ കാണാത്തതിനാൽ കണ്ണ് തരണമേ" എന്നാണ് ആ ഗാനം പാടുന്നത്. "വെളിവ് നിറഞ്ഞൊരീശോ നിൻ വെളിവാൽ കാണുന്നു" എന്ന ഗാനവും ദനഹാ പെരുന്നാളിനെ അനുസ്മരിക്കുന്നതാണ്. ആഴമുള്ള അർത്ഥ

ങ്ങളുള്ള പഴയ ഗാനങ്ങൾ ഉപയോഗിക്കാതെ നൈമിഷിക-വൈകാരിക ഭാവങ്ങൾ മാത്രമുള്ള ഗാനങ്ങൾ ഓർത്തഡോക്സ് പാരമ്പര്യത്തിൽ പെടുന്നതല്ല എന്നും ഇവിടെ ഓർമ്മിപ്പിക്കട്ടെ. നമ്മുടെ നമസ്ക്കാരക്രമങ്ങളിലെ അർത്ഥമുള്ള അനുതാപ ഗീതങ്ങൾ (ബോവുസോകൾ) ഓർത്തഡോക്സ് കൺവൻഷൻ വേദികളിൽ അടുത്ത തലമുറയെ പഠിപ്പിച്ചില്ലെങ്കിൽ അവ നമുക്ക് എന്നേക്കുമായി നഷ്ടപ്പെടുമെന്ന് സാമ്പർഭികമായി സൂചിപ്പിക്കട്ടെ.

2. വെള്ളം വാഴ്വിന്റെ ശുശ്രൂഷയാണ് ദനഹാ പെരുന്നാളിൽ ഏറെ ശ്രദ്ധേയമായ മറ്റൊരു കാര്യം. അതിന്റെ അർത്ഥവ്യാപ്തികൾ മുഴുവൻ ആ ശുശ്രൂഷയിൽ തന്നെ വ്യക്തമാണ്. വെള്ളത്തിന്മേൽ ദൈവത്തിന്റെ ആത്മാവ് പരിവർത്തിച്ചുകൊണ്ടിരുന്നുവെന്ന് സൃഷ്ടിച്ചതിന്റെ ആരംഭത്തിൽ നാം കാണുന്നു. പ്രപഞ്ചസൃഷ്ടിയിൽ ജീവന്റെ നില്പിന് ആധാരം ജലത്തിന്റെ സാന്നിധ്യമാണ്. വെള്ളമില്ലാത്തതിടത്ത് ജീവനുമില്ല എന്നാണ് ഇന്നു വരെയുള്ള പ്രമാണം. ഭാരതീയ ചിന്താപദ്ധതിയുൾപ്പെടെ വിശ്വാസത്തരങ്ങളായ തത്വചിന്തകളിലെല്ലാം ജലത്തെ അടിസ്ഥാന മൂലകങ്ങളിലെ പ്രഥമ സ്ഥാനത്ത് ദർശിക്കുന്നുണ്ട്. ശുദ്ധ മലയാളത്തിൽ പറഞ്ഞാൽ, വെള്ളം, മണ്ണ്, തീ, വായു, ആകാശം എന്നിവയാണ് പഞ്ച മൂലകങ്ങൾ.

ജീവസന്ധാരണത്തിന് പുറമെ ശുചീകരണത്തിനുള്ള പ്രഥമ ഉപാധിയും ജലമാണ്. അറിയപ്പെടുന്ന മത പ്രസ്ഥാനങ്ങളിലെല്ലാം ശുദ്ധീകരിക്കപ്പെട്ട - കൗദാശിക - ജീവിതത്തിലേയ്ക്കുള്ള പ്രഥമ പടി ജലം കൊണ്ടുള്ള കഴുകലാണ്. സന്യാസത്തിലേയ്ക്ക് ഒരു വ്യക്തിയെ സ്വീകരിക്കുമ്പോഴും അതുപോലെ ആചാര്യത്വത്തിലേയ്ക്ക് സ്വീകരിക്കുമ്പോഴുമെല്ലാം ജലം കൊണ്ടുള്ള ഒരു കഴുകൽ ദർശിക്കാം; കർത്താവ് ശ്ലീഹന്മാരുടെ കാലുകൾ കഴുകുന്നത് ഇതിനുള്ള ഏറ്റവും വലിയ ഉദാഹരണമാണല്ലോ.

എന്നാൽ ഇവിടെ പിതാക്കന്മാർ ചർച്ച ചെയ്യുന്ന ഒരു പ്രധാന ചോദ്യം സ്രഷ്ടാവിന് സൃഷ്ടിക്കപ്പെട്ടതിനെ കൊണ്ടുള്ള ഒരു കഴുകലിന്റെ ആവശ്യമുണ്ടോ എന്നതാണ്. താത്വിക ഭാഷയിൽ ഇല്ല എന്ന് പറയാം; എന്നാൽ സ്രഷ്ടാവ് സൃഷ്ടിയായി പരിമിതപ്പെട്ട അവസ്ഥയിൽ ആവശ്യം ഉണ്ടു താനും! ഈ പശ്ചാത്തലത്തിൽ നിന്നുകൊണ്ടാണ് ദനഹാ പെരുന്നാളിലെ വെള്ളം വാഴ്വിന്റെ ക്രമത്തിൽ വി. പിതാക്കന്മാർ ധ്യാനിച്ചിരിക്കുന്നത്.

വെള്ളത്തെക്കുറിച്ചുള്ള അടിസ്ഥാനപരമായ എല്ലാ വായനാഭാഗങ്ങളും അന്നത്തെ ആരാധനാഭാഗങ്ങളിൽ ഉൾപ്പെടുത്തിയിരിക്കുന്നുവെന്ന് പ്രത്യേകം പറയേണ്ടതില്ലല്ലോ. 'ഭീകരമാരിനിധിക്കെതിരായ് ദൈവം നടക്കൊണ്ടു' എന്ന് തുടങ്ങുന്ന പ്രഖ്യാപനത്തിൽ തന്നെ രക്ഷിക്കുവാനും ഒപ്പം സംഹരിക്കുവാനുമുള്ള വെള്ളത്തിന്റെ കഴിവിനെ നാം കാണുന്നു. പഞ്ചഭൂതങ്ങളിലെ മൂതു ഭൂതമായ വെള്ളം പാത്രത്തിൽ എടുത്ത് ധാര കോരുമ്പോൾ ഉണ്ടാകുന്ന സുഖവും - "പാത്രമതിൽ തണ്ണീർ വാർന്നു താൻ കഴുകി ശിഷ്യന്മാരെ" - അതു തന്നെ പ്രളയമായി നമ്മുടെ മുന്നിലെത്തുമ്പോൾ ഉണ്ടാകുന്ന ദുഃഖവും അധികം വ്യാഖ്യാനം കൂടാതെ തന്നെ ഇപ്പോൾ നമുക്ക് മനസ്സിലാകുമല്ലോ.

പാപ അശുദ്ധിയില്ലാത്തവൻ യോർദാനിൽ ഇറങ്ങിയപ്പോൾ മാനുഷിക അശുദ്ധിയാൽ മലീമസമായിരുന്ന നദി ശുദ്ധീകരിക്കപ്പെട്ടു എന്നതാണ് വെള്ളം വാഴ്വിന്റെ അടിസ്ഥാന സന്ദേശം. സ്രഷ്ടാവിനെ കഴുകുവാൻ സൃഷ്ടിതമായതിന് ഭാഗ്യം ലഭിച്ചതിനാൽ താൻ ഭാഗ്യവതി എന്നാണ് നദി പാടി പറയുന്നത്. അവന്റെ സ്നാനത്താൽ പ്രപഞ്ചത്തിലെ സകല നീരുറവകളും ശുദ്ധീകരിക്കപ്പെട്ടു എന്ന് സാരം. യോർദാനിലേക്കു കടന്നുവരുന്ന കർത്താവിനെക്കുറിച്ചുള്ള യോഹ



നാന്റെ സാക്ഷ്യം ഇവിടെ പ്രധാനപ്പെട്ടതാണ്: “ഇതാ ലോകത്തിന്റെ പാപത്തെ വഹിക്കുന്ന ദൈവത്തിന്റെ കുഞ്ഞാട്.”

3. യോഹന്നാന്റെ സ്നാനവും കർത്താവിന്റെ സ്നാനവും തമ്മിലുള്ള ബന്ധവും അടിസ്ഥാനപരമായ വ്യത്യാസവും കൂടെ ചുരുക്കമായി പ്രതിപാദിക്കപ്പെടേണ്ടതുണ്ട്. യോഹന്നാൻ നൽകുന്നത് മാനസാന്തര സ്നാനമാണ്. അനുതാപത്തിന്റെ പ്രസംഗം കേട്ട് അനുതപിച്ച ആളുകളാണ് അവന്റെ മുന്നിൽ നദിയിൽ മുട്ടുകുത്തിക്കൊണ്ടിരുന്നത്. അപ്പോൾ യോഹന്നാൻ പറയുന്ന വാക്കുകൾ ശ്രവിക്കുക: “എന്നിലും ബലമേറിയവൻ എന്റെ പിന്നാലെ വരുന്നു; അവന്റെ ചെരിപ്പിന്റെ വാറ് കുനിഞ്ഞഴിപ്പാൻ ഞാൻ യോഗ്യനല്ല. ഞാൻ നിങ്ങളെ വെള്ളത്തിൽ സ്നാനം കഴിപ്പിക്കുന്നു; അവനോ നിങ്ങളെ പരിശുദ്ധാത്മാവിനാൽ സ്നാനം കഴിപ്പിക്കും” (വി. മർക്കോസ് 1.7-8). യോർദാൻ നദിയും യൂഹാ നോനും ത്രിത്വത്തിന്റെ വെളിപ്പെടലിനുള്ള ഒരു ഉപാധിയായി പരിണമിച്ചുവെന്നതിലുപരി സ്രഷ്ടാവിന് സൃഷ്ടിയിൽ നിന്നുമുള്ള ഒരു ശുദ്ധീകരണ സ്നാനം ആവശ്യമില്ലാ എന്ന് സാരം.

അഗ്നി കൊണ്ടും ആത്മാവിലുമുള്ള സ്നാനം കർത്താവ് ആരംഭിച്ചത് പ. സഭയിൽ ആണെന്ന് കാണാം. ആത്മിക യോർദാനായ വി. മാമോദീസാതൊട്ടിയിൽ കുദാശാപരമായി സഭയുടെ പൗരോഹിത്യം വി. യോർദാനെ ദൈവശക്തിയാൽ ക്രമീകരിക്കുന്നു. അതിൽ വി. മാമോദീസാ മുഴുകുന്നവൻ ആത്മാവിലും സത്യത്തിലും പുനർജനിക്കുന്നു. അവന്റെ മരണത്തിൽ പങ്കാളികളായി അവനിൽ ഉയിർക്കുന്നതാണ് ക്രൈസ്തവ മാമോദീസാ (റോമർ 6.1-5). ചുരുക്കത്തിൽ ജനതയെ ക്രിസ്തുവിലേക്ക് അടുപ്പിക്കുവാനുള്ള അനുതാപത്തിന്റെ മാനസാന്തര സ്നാനമാണ് വി. യോഹന്നാൻ നടത്തിയിരുന്നതെങ്കിൽ വെള്ളത്താലും ആത്മാവാലും നിത്യതയിലേക്ക് ജനിപ്പിച്ച് ജീവിപ്പിക്കുന്ന പ്രക്രിയയാണ് ക്രിസ്തു നൽകുന്ന സ്നാനം. അതിലേക്കാണ് ക്രിസ്തു നിക്കോദിമോസിനെ ക്ഷണിച്ചത് (വി. യോഹ. 3.5-6); നമ്മെയും കൂട്ടിച്ചേർത്തത് എന്ന് ഓർക്കണം.

അഗ്നിയാലും ആത്മാവാലുമുള്ള യഥാർത്ഥ സ്നാനം സ്വീകരിച്ചവരിൽ ആദ്യ ജാതന്മാരാണ് ധീര രക്തസാക്ഷികളായ വി. യോഹന്നാൻ മാഓറനയും വി. സ്തേഫാനോസ് ശെമ്മാശനും. അവരുടെ ഓർമ്മപെരുന്നാൾ ഈ ദിവസങ്ങളിൽ ആഘോഷിക്കുന്നത് ഏറെ ആത്മപ്രചോദനം നൽകുന്നതാണ്. ‘ഗുരുധീരന്മാർ ധവളിമയംഗങ്ങൾക്ക് ഉളവാക്കി’യവരുടെ (കഴുത്തിൽ നിന്നും ഒഴുകിയ രക്ത

ത്തിൽ വി. മാമോദീസാ സ്വീകരിച്ചവർ അഥവാ ക്രൈസ്തവ രക്തസാക്ഷികൾ) സംഘം അനുദിനം വർദ്ധിച്ചു വരുന്ന വലിയ പ്രതിഭാസമാണ് ആത്മിക സഭയുടെ ചരിത്രത്തിൽ നാം കാണുന്നത്.

അവരാരും മരണത്തെ ഭയന്ന് പിൻതിരിഞ്ഞവരല്ല. കാരണം അവർ കണ്ടത് ക്രൂശിന്മേൽ തല ചായ്ച്ചവൻ അവർക്കായി മുടികൾ മുടയുന്നതാണ്. തനിക്കു നേരെ ക്രൂദ്ധരായി വലിയ കല്ലുകൾ എറിയുന്നവരെയല്ല മറിച്ച് മുന്നിൽ സ്വർഗ്ഗം തുറന്നിരിക്കുന്നതാണ് വി. സ്തേഫാനോസ് കണ്ടത്. കാരണം അവർ നോക്കുന്നത് തിരുശ്ചീനമായിട്ടല്ല; മറിച്ച് അവരുടെ ബോധങ്ങളും വിചാരങ്ങളും പിതാവാം ദൈവത്തിന്റെ വലതുഭാഗത്ത് മശിഹാ തമ്പുരാൻ എഴുന്നള്ളിയിരിക്കുന്ന മഹോന്നതങ്ങളിലായിരുന്നു. അവരുടെ പ്രാർത്ഥന നമുക്ക് തുണയാകട്ടെ. □



പ്രളയ ദുരിതാശ്വാസ നിധിയിലേക്ക് സൗത്ത് വെസ്റ്റ് അമേരിക്കൻ ഭദ്രാസനം ഒന്നരക്കോടി രൂപ കൈമാറി

കോട്ടയം: പ്രളയ ദുരിതാശ്വാസ നിധിയിലേക്ക് സൗത്ത് വെസ്റ്റ് അമേരിക്കൻ ഭദ്രാസനത്തിന്റെ ഒന്നരക്കോടി രൂപ പ. കാതോലിക്കാ ബാവായ്ക്ക് കൈമാറി. സൗത്ത് വെസ്റ്റ് അമേരിക്കൻ ഭദ്രാസന മെത്രാപ്പോലീത്ത ഡോ. സഖറിയാസ് മാർ അപ്രേം മെത്രാപ്പോലീത്ത, ഫാ. ജോർജ്ജ് പൗലോസ് ഫ്ലോറിഡ, കൗൺസിലംഗങ്ങളായ റോയ് തോമസ് ഡാളസ്, ഏബ്രഹാം വർക്കി ഷിക്കാഗോ എന്നിവർ ചേർന്നാണ് തുക കൈമാറിയത്. പ്രളയ ദുരിതാശ്വാസ നിധിയിലേക്ക് തുടർന്നും സംഭാവനകൾ ലഭ്യമാക്കാനുള്ള ഊർജിത ശ്രമത്തിലാണ് ഭദ്രാസന മെന്ന് അഭി. അപ്രേം മെത്രാപ്പോലീത്താ പറഞ്ഞു.



52-ാമത് നിലയ്ക്കൽ ഓർത്തഡോക്സ് കൺവൻഷൻ പന്തൽ കാൽനാട്ടു കർമ്മം

റാന്നി: നിലയ്ക്കൽ ഭദ്രാസനത്തിലെ എല്ലാ ദേവാലയങ്ങളുടെയും സഹകരണത്തോടെ നടത്തപ്പെടുന്ന 52-ാമത് നിലയ്ക്കൽ ഓർത്തഡോക്സ് കൺവൻഷന്റെ പന്തൽ കാൽനാട്ടു കർമ്മം റാന്നി മാർ ഗ്രീഗോറിയോസ് കാതോലിക്കേറ്റ് സെന്ററിൽ ഭദ്രാസനാധിപൻ ഡോ. ജോഷ്വാ മാർ നിക്കോദിമോസ് മെത്രാപ്പോലീത്ത നിർവ്വഹിച്ചു. ഭദ്രാസന സെക്രട്ടറി ഫാ. ഇടിക്കുള എം. ചാണ്ടി, ഭദ്രാസന കൗൺസിൽ അംഗങ്ങളായ ഫാ. റ്റി. കെ. തോമസ്, വി. പി. മാത്യു, റോമിക്കുട്ടി മാത്യു, സഭാ മാനേജിങ് കമ്മറ്റിയംഗങ്ങളായ പ്രൊഫ. പി. എ. ഉമ്മൻ, കെ.എ. എബ്രഹാം, ഫാ. ഷിബിൻ വറുഗീസ് തുടങ്ങിയവർ സംബന്ധിച്ചു. ജനുവരി 9 മുതൽ 13 വരെ കൺവൻഷൻ നടത്തപ്പെടും.

ബൈബിൾ കിസ് (ഉല്പത്തി 1-3)

ഫാ. റെജു എബ്രഹാം

1. ഉല്പത്തി പുസ്തകത്തിൽ എത്ര അദ്ധ്യായങ്ങൾ ഉണ്ട്?
2. ആദ്യം ദൈവം നല്ലത് എന്ന് കണ്ട സൃഷ്ടി?
3. എത്രാമത്തെ ദിവസമാണ് ദൈവം മൃഗങ്ങളെ സൃഷ്ടിച്ചത്?
4. ദൈവം വെളിച്ചത്തിന് നൽകിയ പേര്?
5. ഏദൻതോട്ടത്തിലൂടെ ഒഴുകുന്ന നാല് നദികൾ.
6. ഏദൻതോട്ടത്തിലൂടെ ഒഴുകുന്ന ഏത് നദിയാണ് കൂൾ ദേശം ചുറ്റുന്നത്?
7. സകല ജീവജാലങ്ങൾക്കും പേരിട്ടത് ആര്?
8. ഏറ്റവും കൗശലമേറിയ ജന്തു?
9. മനുഷ്യൻ ആദ്യം വസ്ത്രം ഉണ്ടാക്കിയത് എന്തു വസ്തു ഉപയോഗിച്ചാണ്?
10. ജീവനുള്ളവരുടെ എല്ലാം മാതാവ്?

ഉത്തരങ്ങൾ

- | | |
|---------------------------------------|--------------|
| 1. 50 | 6. ഗീഹോൻ. |
| 2. വെളിച്ചം. | 7. മനുഷ്യൻ. |
| 3. നാലാം ദിവസം. | 8. പാമ്പ്. |
| 4. പകൽ. | 9. അത്തിയില. |
| 5. പീശോൻ, ഗീഹോൻ, ഹിദ്രേക്കൽ, ഫ്രാത്ത. | 10. ഹവ്വ. |



കപ്പദോക്യയിലെ കാരണവന്മാർ

ഡോ. മാത്യൂസ് മാർ സേവേരിയോസ്

‘മഹിതന്മാർ ബസേലിയോസ്, ഗ്രീഗോറിയോസിനൊപ്പം നാഥാ! ദേവാ! നൽകുക യോഗ്യത നിൻസ്തുതി പാടാൻ’

സ്ത്രീബായുടെ പ്രഭാതനമസ്ക്കാരത്തിൽ ഈ ഗാനം ചൊല്ലുമ്പോൾ നാലാം നൂറ്റാണ്ടിൽ കപ്പദോക്യയിൽ ജീവിച്ചിരുന്ന സഭയുടെ രണ്ടു വേദശാസ്ത്ര പണ്ഡിതന്മാരായ പിതാക്കന്മാരെയാണ് ഓർമ്മിക്കുന്നതെന്ന് പലരും ധരിച്ചിട്ടുണ്ടാവില്ല. ആദിമ സഭാചരിത്രത്തിലെ സുവർണ്ണകാലഘട്ടമെന്ന് വിശേഷിപ്പിക്കുന്ന നാലാം നൂറ്റാണ്ടിലെ ഔദ്യോഗിക വേദശാസ്ത്രത്തിന്റെ സാരമികളായിരുന്ന മാർ ബസേലിയോസും മാർ ഗ്രീഗോറിയോസും അക്കാലത്തു നിലവിലിരുന്ന വേദവിപരീതങ്ങളെ ചവിട്ടിമെതിച്ചു സഭാവിശ്വാസത്തിന്റെ തേരുതെളിച്ചു. ജ്ഞാനവാദം (gnosticism), തോന്നൽവാദം (docetism), അറിയോന്യ സിദ്ധാന്തം (arianism), ഈബിയോന്യ സിദ്ധാന്തം (ebionism), അപ്പോളിനേരിയ സിദ്ധാന്തം (appollinarianism), മക്കദോന്യ സിദ്ധാന്തം (macedonianism) തുടങ്ങി നിരവധി വേദവിപരീതങ്ങളെ സഭയിൽ നിന്നും വിപാടനം ചെയ്ത് സത്യവിശ്വാസത്തിന്റെ വിത്തുവിതച്ച ഈ പിതാക്കന്മാരുടെ വേദശാസ്ത്ര സംഭാവനകൾ അവർക്ക് സഭയുടെ വലിയ പിതാക്കന്മാരുടെ പട്ടികയിൽ അഗ്രഗണ്യ സ്ഥാനം നേടിക്കൊടുത്തു. അനിതരസാധാരണ വാഗ്‌പാടവവും അനുപമമായ വേദശാസ്ത്ര നൈപുണ്യവും അനുകരണീയ ജീവിത നൈർമ്മല്യവും കോർത്തിണങ്ങിയ ഒരു ക്രിസ്തീയ സാക്ഷ്യം നൽകുന്നതിൽ അവർ അത്യന്തം വിജയിച്ചു.

വലിയ മാർ ബസേലിയോസ് (എ.ഡി. 330-379).

എ.ഡി. 330 നോടുടുത്ത് കപ്പദോക്യയിലെ കൈസര്യയിൽ ജനിച്ചു. അദ്ദേഹത്തിന്റെ പിതാവ് ബസേലിയോസ് മകനെന്ന പേരിൽ പരിശുദ്ധയുടെ മകനായിരുന്നു; അദ്ദേഹത്തിന്റെ മാതാവ് എമിലിയ ഒരു സഹദാരുടെ മകളും. അവരുടെ കുടുംബത്തിലെ പത്തു മക്കളിൽ മൂന്നുപേർ മെത്രാന്മാരായി. ബസേലിയോസ് കൈസര്യയിലേയും, ഗ്രീഗോറിയോസ് നിസ്സായിലേയും, പീറ്റർ സെബാസ്ത്യയിലേയും മെത്രാസനങ്ങളിൽ ഭരണം നടത്തി. കൂടാതെ ഇവരുടെ മുത്ത സഹോദരി മകനായിരുന്നു അവരുടെ സന്യാസജീവിതത്തിന്റെ വഴികാട്ടി. ആതർസിൽ തത്വദർശനങ്ങൾ പഠിക്കുന്ന കാലത്ത് നാസിയാൻസിലെ ഗ്രീഗോറിയോസുമായി ഉറ്റ സ്നേഹബന്ധത്തിൽ വന്നു. അവർ ആത്മസുഹൃത്തുക്കളായിരുന്നു.

പ്രായപൂർത്തിയായിട്ടാണ് മാമോദീസാ ഏറ്റതെങ്കിലും ആജീവനാന്തം സന്യാസജീവിതം തെരഞ്ഞെടുത്തു. ഇതിനുവേണ്ടതായ അറിവും അനുഭവ പരിചയവും അദ്ദേഹത്തിനു ലഭിച്ചത് ക്രിസ്ത്യാനി ആയശേഷം സന്ദർശനം നടത്തിയ പലസ്തീൻ, ഈജിപ്ത്, സിറിയ, മെസപ്പൊത്തമിയ എന്നിവിടങ്ങളിലെ സന്യാസ ഈറ്റില്ലങ്ങളിൽ നിന്നായിരുന്നു. ഇവിടങ്ങളിലെ യാത്രയ്ക്കുശേഷം തിരിച്ചെത്തി തന്റെ വസ്തുക്കളെല്ലാം ദരിദ്രർക്കു കൊടുത്തശേഷം ഐറിസ് എന്ന സ്ഥലത്ത് ഏകാന്തവാസം തുടങ്ങി. ഈ ജീവിതത്തിന്റെ പങ്കാളികളാകുവാൻ അനേക കുട്ടുകാർ ഓടിയെത്തി. നാസിയാൻസിലെ ഗ്രീഗോറിയോസിന്റെ 358-ലെ സന്ദർശനവേളയിൽ ഇരുവരും കൂടി എഴുതിയുണ്ടാക്കിയതാണ് ഫിലോക്കാലിയായും (നാലാം നൂറ്റാണ്ടിലെ സന്യാസപിതാക്കന്മാരുടെ സൂക്തങ്ങൾ) സന്യാസ നിയമങ്ങളും ഒറിഗന്റെ ചിന്തകളുടെ ഒരു സമാഹാരവും. കൈസര്യയിലെ യൗസേബിയോസിന്റെ നിർബന്ധപ്രകാരം എ.ഡി. 364-ൽ ഒരു പുരോഹിതനാവുകയും പിന്നീട് അദ്ദേഹത്തിന്റെ മരണശേഷം കൈസര്യയിലെ മെത്രാനായി വാഴിക്കപ്പെടുകയും ചെയ്തു (എ.ഡി. 370). ചുരുങ്ങിയ കാലത്തിനുള്ളിൽ ജനങ്ങളുടെ പ്രീതി സമ്പാദിച്ച അദ്ദേഹം അനേകം ആശുപത്രികൾ, അനാഥാലയങ്ങൾ, സന്ദ്രങ്ങൾ എന്നിവ നിർമ്മിച്ചു. നാലാം നൂറ്റാണ്ടിന്റെ ഉത്തരാർദ്ധത്തിൽ അറിയോന്യരുമായുള്ള അദ്ദേഹത്തിന്റെ വാഗ്വാദങ്ങളുടെ ഫലമായി ത്രിത്വവിശ്വാസത്തെയും പരിശുദ്ധാത്മാവിനെയും സംബന്ധിച്ച വേദശാസ്ത്ര വിശകലനങ്ങൾ സഭയ്ക്കു ലഭിച്ചു. ജീവിത സായാഹ്നത്തിൽ



പൗരസ്ത്യ സഭയിലും പാശ്ചാത്യ സഭയിലും ഉണ്ടായ ഭിന്നതകൾ നീക്കുവാൻ പരിശ്രമിച്ച മാർ ബസേലിയോസ് എ.ഡി. 379-ൽ ഇഹലോകവാസം വെടിഞ്ഞു.

കൃതികൾ

അറിയോന്യ വിശ്വാസികളിൽ തീവ്രവാദിയായിരുന്ന എവുനോമിയോസിനെതിരായി (Against Eunomius) എ.ഡി. 361-ൽ രചിച്ച കൃതിയാണ് അദ്ദേഹത്തിന്റെ പ്രഥമ വേദശാസ്ത്ര പ്രബന്ധം. മൂന്നുഭാഗങ്ങളുള്ള ഈ പുസ്തകത്തിൽ പുത്രനാം ദൈവവും പരിശുദ്ധാത്മാവ് ദൈവവും പിതാവിനോട് സാരാശത്തിൽ ഒന്നായിരിക്കുന്നുവെന്ന് സമർത്ഥിക്കുന്നു. സമാനമായ ഒരു പ്രമേയം തന്നെയാണ് പരിശുദ്ധാത്മാവിനെ സംബന്ധിച്ച (On the Holy Spirit) അദ്ദേഹത്തിന്റെ സുപ്രസിദ്ധ കൃതി (എ.ഡി. 370) യിലും കാണുന്നത്. പിതാവ്, പുത്രൻ, പരിശുദ്ധാത്മാവ് എന്നിവരുടെ ദൈവിക വ്യക്തിത്വവും സമനിത്യതയും സമർത്ഥിക്കുന്നത് വഴി വിപാടനം ചെയ്യപ്പെടുന്ന വേദവിപരീതങ്ങളാണ് അറിയോന്യ സിദ്ധാന്തവും സബല്യനിസവും.

എൺപതു പ്രബോധനങ്ങൾ (നിയമങ്ങൾ) ഉൾക്കൊള്ളുന്ന സാൻമാർഗികത (Morolia) എന്ന ഗ്രന്ഥം ക്രിസ്ത്യാനികൾക്കു പൊതുവായി പ്രയോജനപ്പെടുന്നവയെന്നതിലുപരി സന്യാസ ജീവിതത്തിന്റെ മാർഗ്ഗനിർദ്ദേശങ്ങൾ ഉൾക്കൊള്ളുന്ന ഏറ്റവും പുരാതന രേഖയാണ്. സന്യാസജീവിതത്തിന്റെ രൂപരേഖയും നിയമാനുശാസനങ്ങളും ഉൾക്കൊള്ളുന്ന രണ്ടു നിയമ സംഹിതകൾ കൂടി (The two Monastic rules- Long rules and Short rules) അദ്ദേഹത്തിന്റേതായിട്ടുണ്ട്. പൗരസ്ത്യർക്കെന്നപോലെ പാശ്ചാത്യർക്കും സമൂഹ സന്യാസ ജീവിതത്തിന് (Cenobitic monastic life) ബസേലിയോസ് എഴുതിയതല്ലാത്ത മറ്റൊരടിസ്ഥാനമില്ല. വിദ്യാർത്ഥികൾക്കു മാർഗ്ഗനിർദ്ദേശം നൽകുന്ന പ്രബോധനങ്ങളും വി. വേദപുസ്തക വ്യാഖ്യാനങ്ങളും (ഉൽപത്തി, സങ്കീർത്തനങ്ങൾ, ഏശായ) സഭയുടെ പ്രധാന പെരുനാളുകളെ സംബന്ധിച്ച നോമ്പ്, ഉപവാസം, ധനവിനിയോഗം, താഴ്മ, അഹങ്കാരം, അസൂയ തുടങ്ങി നിരവധി വിഷയങ്ങളെക്കുറിച്ചുള്ള പ്രസംഗങ്ങളും സഭയ്ക്ക് എന്നും ഒരു മുതൽക്കൂട്ടാണ്. വിവിധ സഭാനുഷ്ഠാനങ്ങളെക്കുറിച്ചും വേദശാസ്ത്ര വിഷയങ്ങളെക്കുറിച്ചും വ്യക്തികൾക്കായി അയച്ചിട്ടുള്ള അനേക എഴുത്തുകളും ‘വി. ബസേലിയോസിന്റെ ക്രമം’ എന്ന കുർബ്ബാന തക്സായും അദ്ദേഹത്തിന്റേതായിട്ടുണ്ട്.

വേദശാസ്ത്ര പ്രാധാന്യം

ക്രിസ്തുസഭയിൽ ത്രിത്വവിശ്വാസത്തിന് ഉറപ്പായ അടിസ്ഥാനമിട്ട സഭാപി



താവാൻ വി. ബസേലിയോസ്. അറിയോന്യ വിശ്വാസത്തിനെതിരായ അദ്ദേഹത്തിന്റെ പഠിപ്പിക്കലുകളിൽ നിന്ന് രൂപം പ്രാപിച്ച ത്രിത്വവിശ്വാസ സത്യങ്ങൾ ഊസിയ (Ousia - ഉബ) ഹിപ്പോസ്താസിസ് (Hypostasis - വ്യക്തിത്വം) എന്ന രണ്ടു ഗ്രീക്കു പദങ്ങളുടെ സമർത്ഥമായ വിശകലനത്തെ ചുറ്റിപ്പറ്റിയുള്ളവയായിരുന്നു. അലക്സന്ത്രിയയിലെ അത്താനാസിയോസിന്റെ കാലം മുതൽ പര്യായങ്ങളായി ഉപയോഗിക്കുന്ന ഈ പദങ്ങൾ ഉൺമ, വ്യക്തിത്വം എന്ന് വ്യതിരക്തമായി കാണിച്ച വേദശാസ്ത്രജ്ഞനാണ് ബസേലിയോസ്. അപ്രകാരം പിതാവ്, പുത്രൻ, പരിശുദ്ധാത്മാവ് എന്ന മൂന്നു വ്യക്തിത്വങ്ങളിലുള്ള ഏക ഉബയാണ് ദൈവം എന്ന് അദ്ദേഹം വിശദമാക്കി. ‘സാരാംശത്തിൽ ഒന്നായിരിക്കുന്നത് എന്ന നിഖ്യാ വിശ്വാസപ്രമാണ വാക്യത്തെ സ്‌പഷ്ടമാക്കുവാൻ അദ്ദേഹത്തിനു ഇതു മൂലം സാധിച്ചു. വി. കുർബാനയിൽ കർത്താവിന്റെ തിരുശരീര രക്തങ്ങളുടെ യഥാർത്ഥ സാന്നിധ്യത്തെക്കുറിച്ചുള്ള ആധികാരികമായ പഠിപ്പിക്കൽ അദ്ദേഹത്തിന്റേതാണ്.

സന്യാസികളുടെ സമൂഹ ജീവിതവും സാമൂഹ്യ പ്രവർത്തനങ്ങളും ബസേലിയോസിന്റെ കാലത്താണ് വികസിച്ചത്. സന്യാസികൾ സമൂഹ ജീവിതത്തിൽ അനുവർത്തിക്കേണ്ട നിയമങ്ങളെ ചോദ്യോത്തര രൂപേണ ക്രമീകരിച്ചിട്ടുള്ളവയാണ് *നിയമങ്ങളുടെ ദീർഘ പ്രതിപാദനവും നിയമങ്ങളുടെ ഹ്രസ്വപ്രതിപാദനവും*. സന്യാസികൾ മറാധിപന്റെയടുക്കൽ കുറ്റങ്ങൾ രഹസ്യമായി ഏറ്റുപറഞ്ഞ് ഉപദേശങ്ങൾ സ്വീകരിക്കുന്ന രീതി ബസേലിയോസ് ആരംഭിച്ചതിൽ നിന്നും സഭയിൽ അനുവര നിലവിലുണ്ടായിരുന്ന പരസ്യകുന്വസാരത്തിനു പകരം രഹസ്യ കുന്വസാര രീതി ഉടലെടുത്തുവെന്ന് ഊഹിക്കാം. ദൈവത്തിന്റെ രഹസ്യങ്ങളുടെ നിർവ്വഹണത്തിന് ഭരമേൽപ്പിക്കപ്പെട്ടിട്ടുള്ളവരുടെ അടുക്കൽ നാം നമ്മുടെ പാപങ്ങളെ ഏറ്റുപറയേണ്ടത് ആവശ്യമാണ്. “പൂർവ്വികർ (പഴയ നിയമത്തിൽ) വിശുദ്ധന്മാരുടെ പക്കൽ ഏറ്റുപറച്ചിൽ നടത്തിയിരുന്നു (ഉദാ. ദാവീദ് നാഥാന്റെ പക്കൽ). അവർ യോഹന്നാൻ സ്നാപകനോട് പറഞ്ഞു വെന്ന് സുവിശേഷത്തിൽ എഴുതിയിരിക്കുന്നു (മത്താ. 3:6). എന്നാൽ അവർ അപ്പോസ്തോലന്മാരോട് പാപങ്ങൾ ഏറ്റുപറഞ്ഞു എന്നും അവരാൽ എല്ലാവരും സ്നാനം ഏറ്റു എന്നും അപ്പോസ്തോല പ്രവൃത്തിയിൽ ഉണ്ട് (അപ്പോ. 19:18, 2:41) [ബസേലിയോസ് സന്യാസ നിയമം 288].

നാസിയാൻസിലെ വി. ഗ്രിഗോറിയോസ് (എ.ഡി. 330-389)

വലിയ മാർ ബസേലിയോസിന്റെയും അദ്ദേഹത്തിന്റെ സഹോദരൻ നിസായിലെ വി. ഗ്രിഗോറിയോസിന്റെയും കൂട്ടുകാരനായിരുന്നു ഇദ്ദേഹം. നാസിയാൻസിലെ എപ്പിസ്കോപ്പായിരുന്ന ഗ്രിഗോറിയോസിന്റെ മകനായി എ.ഡി. 330-ൽ അറിയാൻസ് എന്ന ഗ്രാമത്തിൽ ജനിച്ചു. കപ്പദോക്യയിലെ കൈസറിയയിലും പലസ്തീനിലെ കൈസറിയയിലും ഈജിപ്തിലെ അലക്സന്ത്രിയയിലും ഗ്രീസിലെ ആഥൻസിലുമായി വിദ്യാഭ്യാസം പൂർത്തിയാക്കി. എ.ഡി. 357-ൽ കപ്പദോക്യയിൽ തിരിച്ചെത്തിയ ശേഷം തന്റെ ആത്മാർത്ഥ സുഹൃത്തായിരുന്ന മാർ ബസേലിയോസിന്റെ കൂടെ രണ്ടു വർഷം പൊന്തോസിലെ ഐറിസ് വനാന്തരങ്ങളിൽ സന്യാസ ജീവിതം നയിച്ചു. ഇക്കാലത്ത് ഫിലോക്കാലിയ, സന്യാസനിയമങ്ങൾ ഇവ ക്രോഡീകരിക്കുവാൻ മാർ ബസേലിയോസിനെ സഹായിച്ചു. സന്യാസ ജീവിതം തുടരുവാൻ ആഗ്രഹിച്ച ഇദ്ദേഹം വയോധികനായ പിതാവിനെ ഇടവക ശുശ്രൂഷയിൽ സഹായിക്കുവാൻ അദ്ദേഹത്തിന്റെ നിർബന്ധത്തിനുവഴങ്ങി എ.ഡി. 362-ൽ പട്ടക്കാരനായി. എ.ഡി. 371-ൽ ബസേലിയോസ് ഇദ്ദേഹത്തെ എപ്പിസ്കോപ്പായാക്കി വാഴിച്ചു. എ.ഡി. 374 ൽ അദ്ദേഹത്തിന്റെ പിതാവ് ഗ്രിഗോറിയോസ് എപ്പിസ്കോപ്പായുടെ മരണശേഷം നാസിയാൻസ് ഭദ്രാസനഭരണം രണ്ടു വർഷം നടത്തി. പിന്നീട് ഇദ്ദേഹം അറിയോന്യ വിശ്വാസത്തിന്റെ അതിക്രമത്തെ ചെറുത്തു തോൽപ്പിക്കുവാനായി വീണ്ടും ഭദ്രാസനഭരണം ഏറ്റെടുത്തു. കുസ്തന്തിനോപോലീസ് സുന്നഹദോസിൽ അദ്ധ്യക്ഷത വഹിച്ച് അറിയോന്യ വിശ്വാസത്തെ പിഴുതെറിഞ്ഞ ശേഷം എ.ഡി. 384 വരെ നാസിയാൻസിലെ എപ്പിസ്കോപ്പായി തുടർന്നു. എ.ഡി. 384 ൽ യൂലാലിയസ് എപ്പിസ്കോപ്പായെ ഭദ്രാസന ഭരണം ഏൽപ്പിച്ച ശേഷം അറിയാൻസിലെ കുടുംബവക തോട്ടത്തിൽ ഏകാന്ത സന്യാസ ജീവിതം നയിച്ച് എ.ഡി. 389 ൽ കാലംചെയ്തു.

കൃതികൾ

പ്രസംഗരൂപേണയും പദ്യങ്ങളും എഴുത്തുകളുമായി ഇദ്ദേഹത്തിന്റെ കൃതികൾ വേദശാസ്ത്ര ലോകത്തെ അതുല്യ സംഭാവനകളാണ്. എഡേസായിലെ

അപ്രേമിനെപ്പോലെ വേദശാസ്ത്ര സത്യങ്ങൾ കവിതയിലൂടെ പ്രകാശിപ്പിക്കുവാൻ അദ്ദേഹത്തിനുണ്ടായിരുന്ന കഴിവ് മികവുറ്റതു തന്നെ. ആശയതനിമയിലും രചനാശൈലിയിലും സമകാലീനരെ അമ്പരപ്പിക്കുന്ന പ്രഭാവം അദ്ദേഹത്തിൽ കണ്ട് അനേകം യവന ദാർശിനികൾ ക്രിസ്തുമതത്തെ ആശ്ലേഷിച്ചു. അദ്ദേഹത്തിന്റെ അതുല്യമായ വാക്ചാതുര്യം വെളിപ്പെടുത്തുന്ന 45 പ്രസംഗങ്ങളാണ് കൃതികളിൽ ശ്രേഷ്ഠമായവ. പ്രസംഗപാടവത്തെ വെളിപ്പെടുത്തുന്ന പൗരസ്ത്യ രീതിയിലുള്ള പ്രതീകങ്ങൾ, ഉപമകൾ, ദൃഷ്ടാന്തങ്ങൾ, വിസ്മയവും ആക്ഷേപവും പ്രതിഫലിക്കുന്ന സാധാരണശൈലികൾ, വിച്ഛിന്ന വാക്യങ്ങൾ ഇവയെല്ലാം ആധുനിക എഴുത്തുകാരെയും ഹർഷപൂർവ്വകിതരാക്കുന്ന രീതിയിലാണ് അദ്ദേഹത്തിന്റെ കൃതികളിൽ സമന്വയിച്ചിരിക്കുന്നത്. എതിരാളികളുടെ കൂർത്തമുന്നയുള്ള ചോദ്യശരങ്ങൾക്ക് അകംപൊള്ളുന്ന മറുപടി കൊടുക്കുവാനുള്ള അദ്ദേഹത്തിന്റെ കഴിവ് അനുപമം തന്നെ. ചോദ്യോത്തര രൂപേണയുള്ള വാശിത്വം അദ്ദേഹത്തിന്റെ പ്രസംഗങ്ങളുടെ ശ്രേഷ്ഠത എടുത്തു കാട്ടുന്നു (ഉദാ. നിങ്ങൾ എന്നോടു ചോദിക്കുക പുത്രൻ (ദൈവത്തിന്റെ പുത്രൻ) ജനിച്ചതെപ്പോൾ? ഞാൻ മറുപടി പറയാം, പിതാവ് ജനിയ്ക്കാത്തപ്പോൾ. (When was the son begotten? When the father was not begotten).

ജീവിത സായാഹ്നത്തിൽ എഴുതപ്പെട്ടിട്ടുള്ളവയാണ് അദ്ദേഹത്തിന്റെ കവിതകൾ. വൃത്താലങ്കാരത്തിലുള്ള കാവ്യങ്ങളും ഗദ്യകാവ്യങ്ങളും ഉൾപ്പെടെ 400 കവിതകൾ അദ്ദേഹം രചിച്ചു. ത്രിത്വവിശ്വാസം, സൃഷ്ടി, ദൈവകരുതൽ, വീഴ്ച, മനുഷ്യാവതാരം, ക്രിസ്തുവിന്റെ ഉപമകളും അത്ഭുതങ്ങളും, തിരുവചനത്തിലെ കാനോനിക പുസ്തകങ്ങൾ എന്നിങ്ങനെ വേദശാസ്ത്ര വിഷയങ്ങൾ ഉൾക്കൊള്ളുന്ന 38 കാവ്യങ്ങളുണ്ട്. ചരിത്രപരവും ആത്മകഥാരൂപേണയുള്ള 206 കവിതാ ശകലങ്ങൾ അദ്ദേഹത്തിന്റെ ക്രിസ്തീയ വ്യക്തിത്വത്തെ വെളിപ്പെടുത്തുന്നവയാണ്. കാലയവനികയ്ക്കുള്ളിൽ മറഞ്ഞ് ദൈവസന്നിധിയിൽ വിശ്രമിക്കുന്ന തന്റെ കൂട്ടുകാരെയും ബന്ധുക്കാരെയും ആസന്നഭാവിയിൽ കാണുവാനുള്ള ആഗ്രഹവും പ്രത്യാശയും ഈ കവിതകളിൽ നിഴലിച്ചു കാണാം.

വി. ഗ്രിഗോറിയോസു തന്നെ അദ്ദേഹത്തിന്റെ വേദശാസ്ത്ര ലേഖനങ്ങളുടെ ഒരു സമാഹാരം ഉണ്ടാക്കി. കൂടാതെ ഒരു ലേഖനത്തിന് ആവശ്യമായ ഘടകങ്ങൾ, ഹൃസ്വത, വ്യക്തത, ലാളിത്യം എന്നിവയാകുന്നുവെന്ന സാഹിത്യ ശാസ്ത്രീയ വിശകലനം കൂടി നൽകുന്നു (ലേഖനം 51,54). മാതൃകകളാക്കാവുന്ന 244 ലേഖനങ്ങൾ അദ്ദേഹം എഴുതി. കുറേയെല്ലാം അദ്ദേഹത്തിന്റെ ഏകാന്തവാസകാലത്ത് (383-389) എഴുതപ്പെട്ടവയാണ്. ചുരുക്കം ചില വേദശാസ്ത്ര ലേഖനങ്ങളൊഴിച്ചാൽ (ക്ലേദോനിയോസിനുള്ള കത്തുകൾ) മറ്റുള്ളവയെല്ലാം വ്യക്തിപരമായ കത്തുകളാണ്.

വേദശാസ്ത്രരംഗം

വലിയ മാർ ബസേലിയോസിൽ നിന്നും വേദശാസ്ത്രം പഠിച്ചുവെന്ന് ഗ്രിഗോറിയോസുതന്നെ ഏറ്റുപറയുന്നു. അറിയോന്യ വിശ്വാസത്തെയും സബല്ലിയസിന്റെ വിശ്വാസത്തെയും വിപാടനം ചെയ്തത്തക്കവണ്ണം ത്രിത്വവിശ്വാസത്തെ സമർത്ഥിച്ചുവെന്നതാണ് ഗ്രിഗോറിയോസിന്റെ പ്രത്യേകത. ഏകത്വത്തിൽ ത്രിത്വവും ത്രിത്വത്തിൽ ഏകത്വവുമെന്ന സത്യത്തെ പ്രസ്താവിച്ചുവെന്നു മാത്രമല്ല പിതാവു, പുത്രൻ, പരിശുദ്ധാത്മാവ് എന്നീ മൂന്നു വ്യക്തികൾ തമ്മിലുള്ള ബന്ധത്തെ അദ്ദേഹം വിശദമാക്കുകകൂടി ചെയ്തു. അവരുടെ ഉത്ഭവസത്യമൊഴിച്ച് മറ്റെല്ലാ കാര്യങ്ങളിലും മൂന്നു ദൈവിക ആളത്വങ്ങൾക്കും പരിപൂർണ്ണ ഐക്യം ഉണ്ട്. ഇത് അദ്ദേഹത്തിന്റെ പ്രസിദ്ധമായ ഒരു വാക്യമാണ്. പിതാവ്, പുത്രൻ, പരിശുദ്ധാത്മാവ് എന്നിവരുടെ വ്യക്തമായ പ്രത്യേക സ്വഭാവങ്ങളായി യഥാക്രമം അജാതത്വം, ജനനം, പുറപ്പാട് എന്നിവ എടുത്തുകാണിക്കുന്നു. “ആരംഭമില്ലാത്തവന്റെ പേര് പിതാവ്, ആരംഭരഹിതനായി ജീവിക്കുന്നവന്റെ പേര് പുത്രൻ, അജാതനായി പുറപ്പെടുന്നവന്റെ പേര് പരിശുദ്ധാത്മാവ്”. ത്രിത്വവിശ്വാസത്തെ സംബന്ധിച്ച പ്രസംഗത്തിലെ പ്രസിദ്ധമായ വാക്യമാണിത്. “പഴയ നിയമം പിതാവിനെ വ്യക്തമായി പ്രഘോഷിക്കുന്നു. എന്നാൽ പുത്രനെക്കുറിച്ച് അത്ര വ്യക്തമല്ല. പുതിയനിയമം വ്യക്തമായി പുത്രനെ കാണിക്കുന്നു. എന്നാൽ പരിശുദ്ധാത്മാവിന്റെ ദൈവത്വത്തെക്കുറിച്ച് സൂചനയേ നൽകുന്നുള്ളൂ. ഇപ്പോൾ പരിശുദ്ധാത്മാവ് നമ്മുടെ ഇടയിൽ ജീവിക്കുകയും നമുക്ക് കൂടുതൽ സ്‌പഷ്ടമായി സ്വയം വെളിപ്പെടുത്തുകയും ചെയ്യുന്നു” (31-ാം പ്രസംഗം 26-ാം ഖണ്ഡിക).



അപ്പോളിനേരിയനിസത്തിനെതിരായി ക്ലോദോനിയോസിന് അയച്ച അദ്ദേഹത്തിന്റെ ലേഖനം യേശുക്രിസ്തുവിന്റെ പൂർണ്ണ മനുഷ്യത്വത്തെയും ദൈവത്വത്തെയും ഒന്നായി ചേർത്തുകൊണ്ടുള്ള ക്രിസ്തുശാസ്ത്ര പ്രബന്ധമെന്നുതന്നെ പറയാം. “ദൈവം മനുഷ്യനായി എന്ന സത്യത്തിന്റെ അടിസ്ഥാനത്തിൽ ക്രിസ്തുവിൽ മനുഷ്യസ്വഭാവവും ദൈവസ്വഭാവവും ഒന്നായി സംയോജിപ്പിൽ കാണുന്നുവെന്നത് ഇവിടെ പ്രതിപാദിക്കുന്നു”. ഇരുസ്വഭാവവാദികളായ കൽക്കിദോന്യരും ഏക സ്വഭാവവാദികളായ കൽക്കിദോന്യേതരരും അവരുടെ വാദമുഖങ്ങൾക്ക് ഉപോൽബലകമായി വി. ഗ്രിഗോറിയോസിന്റെ ഈ പ്രസിദ്ധവാചകം ഉപയോഗിച്ചു. “രണ്ടു സ്വഭാവങ്ങളിൽ നിന്ന് ഒന്നായിത്തീർന്നവൻ” എന്നത് അദ്ദേഹത്തിന്റെ പ്രസിദ്ധമായ മുദ്രവാക്യമാണ്.

കന്യകമാതാവിനെ ദൈവമാതാവെന്നു വിളിക്കുന്നതാണ് സഭയുടെ ക്രിസ്തുവിശ്വാസത്തിന്റെ നാരായവേരേന്ന് അദ്ദേഹം സമർത്ഥിച്ചു. അപ്രകാരം എ.ഡി. 431-ലെ എഫേസുസ് സുന്നഹദോസിൽ നെസ്തോറിയ വിവാദത്തെ തോൽപ്പിക്കുവാൻ പിതാക്കന്മാർക്കു പടവാൾ കൈമാറിയ യുദ്ധവീരനാണ് നാസിയാൻസിലെ വി. ഗ്രിഗോറിയോസ്. വി. കുർബാനയെ രോഗികളുടെ സൗഖ്യത്തിനായുള്ള ഔഷധമായി അദ്ദേഹം വിശേഷിപ്പിച്ചു.

ഉപസംഹാരം

വേദവിപരീതങ്ങളുടെ കൊടുങ്കാറ്റിന്മേൽ ആടിയുലഞ്ഞ സഭാനുകയെ വിശ്വാസസത്യങ്ങളുടെ ആക്കവും തൂക്കവുമുള്ള നങ്കൂരങ്ങളിട്ട് ഉറപ്പിച്ചു നിർത്തുവാനും പിശറും കോളും തിരമാലകളും നിറഞ്ഞ കാലഘട്ടത്തിന്റെ സമുദ്രനിരപ്പിൽ ജ്വലിച്ച പാതയിലൂടെ തുറമുഖത്തെത്തിക്കുവാനും ആഴമായ വിശ്വാസത്തിലും അടിയുറച്ച സന്യാസജീവിത ധനത്തിലും കൂടി സഭയ്ക്ക് ഇരുളിൽ പ്രകാശം വിതറിയ വെള്ളിനക്ഷത്രങ്ങളായിരുന്നു കൈസര്യയിലെ വലിയ മാർബസേലിയോസും നാസിയാൻസിലെ വി. ഗ്രിഗോറിയോസും. വിശ്വാസ സുസ്ഥിരതയും ആത്മീയ ശിക്ഷണവും അവരുടെ ക്രിസ്തീയ ജീവിതശൈലിയായിരുന്നു. ആഴത്തിൽ വേരുന്നിയ അവരുടെ വിശ്വാസവൃക്ഷങ്ങൾ കടപുഴകിയില്ല. സന്യാസ ജീവിത ധനത്തിന്റെ വളക്കൂഴിയിൽ നിന്നും വളർച്ച പ്രാപിച്ച് അവർ കൊഴുത്ത തായ്ത്തടിയും തഴച്ച ഇലകളും പഴുത്ത പഴങ്ങളും കാഴ്ചവെച്ചുകൊണ്ട് അന്നുമിന്നും ലോകോപകാരത്തിനായി നിലകൊള്ളുന്ന കൽപ്പവൃക്ഷങ്ങളാണ്.



ലേഖനം

കർത്താവിന്റെ ഉദയശോഭയിലേയ്ക്ക്

ഡോ. ഗബ്രിയേൽ മാർ ഗ്രിഗോറിയോസ്

തിരുജനന - ഉദയകാലം

ഏഴ് ആഴ്ചകൾ വീതമുള്ള ഏഴ് ആരാധനാകാലങ്ങളാണ് ആരാധനാ വർഷത്തിലുള്ളത്. ഇതിൽ രണ്ടാമത്തേതാണ് തിരുജനന - ഉദയകാലം (യൽദോ - ദനഹാ കാലം). തിരുജനനപ്പെരുന്നാളിൽ തുടങ്ങി വലിയ നോമ്പ് ആരംഭിക്കുന്നതു വരെയാണ് തിരുജനന - ഉദയകാലം. ഡിസംബർ 25-ന് കർത്താവിന്റെ ജനനപ്പെരുന്നാളും ജനുവരി 6-ന് കർത്താവിന്റെ സ്നാനപ്പെരുന്നാളും ആണ്. നാലാം നൂറ്റാണ്ടു വരെ പൗരസ്ത്യ സഭകളിൽ പൊതുവെ കർത്താവിന്റെ ജനനം, സ്നാനം എന്നീ രക്ഷാകര സംഭവങ്ങൾ ‘ദനഹാ’ (ഉദയം) എന്ന പേരിൽ ഒരു പെരുന്നാളായിട്ടാണ് ആചരിച്ചു വന്നിരുന്നത്. നാലാം നൂറ്റാണ്ടിന്റെ ഒടുവിലോടെ ഡിസംബർ 25-ന് കർത്താവിന്റെ ജനനപ്പെരുന്നാൾ പ്രത്യേകമായി ആഘോഷിക്കുന്നതിന് ആരംഭിച്ചു. ജനുവരി 6-ന് കർത്താവിന്റെ സ്നാനം മാത്രം അനുസ്മരിക്കുന്നതിനും ഇടയായി. ഇങ്ങനെ രണ്ടു പെരുന്നാളുകളായി തീർന്നു. ‘ഉദയം’ (ദനഹാ) എന്ന പദം സ്നാനപ്പെരുന്നാളിനു മാത്രമായി ഉപയോഗിക്കുന്ന രീതിയും നിലവിൽ വന്നു.

ആദിമസഭയിൽ ഉദയ (ദനഹാ) പെരുന്നാൾ കർത്താവിന്റെ ജനനവും സ്നാനവും എന്നിവ ഒന്നിച്ച് അനുസ്മരിക്കുന്ന പെരുന്നാളായിരുന്നു എന്ന് സൂചിപ്പിച്ചുവല്ലോ. ഇതിനു കാരണം ആദിമസഭ കർത്താവിന്റെ ജനനവും സ്നാനവും നീതിസൂര്യനായ മശിഹായുടെ ഉദയമായിട്ടാണ് കണ്ടിരുന്നത് എന്നതിനാലാണ്. ഇതിന് സുവിശേഷത്തിൽ തന്നെ അടിസ്ഥാനമുണ്ടുതാനും. യോഹന്നാൻ സ്നാപകന്റെ പിതാവായ സഖര്യാവ് കർത്താവിന്റെ ജനനം ‘പ്രകാശം’ ‘ഉദയം’ എന്നീ വാക്കുകൾ ഉപയോഗിച്ച് വിശദീകരിക്കുന്നതായി കാണാം. “ഇരുളിലും മരണനിഴലിലും ഇരിക്കുന്നവർക്ക് പ്രകാശിച്ചു. നമ്മുടെ കാലുകളെ സമാധാനമാർഗ്ഗത്തിൽ നടത്തേണ്ടുന്നതിന് ആ ആർദ്രകരുണയാൽ ഉദയം നമ്മെ സന്ദർശിച്ചിരിക്കുന്നു” (ലൂക്കോസ് 1:78-79). എന്നാൽ സ്നാനം കഴിഞ്ഞ് പരസ്യശുശ്രൂഷ ആരംഭിക്കുന്ന കർത്താവിന്റെ വരവ് ഇരുളിൽ പ്രകാശത്തിന്റെ ഉദയമായി വി. മത്തായി ചിത്രീകരിക്കുന്നു. ദനഹാപ്പെരുന്നാളിനു ശേഷം ഒന്നാം ഞായറാഴ്ച സുവിശേഷത്തിൽ നിന്നുള്ള വായനയായി ക്രമീകരിച്ചിരിക്കുന്നത് മത്താ. 4:12-22 ഭാഗമാണ്. 4:14-15 വാക്യങ്ങളിൽ യശയ്യാ പ്രവചനത്തിൽ നിന്നുള്ള ഒരു ഉദ്ധരണി നൽകിയിരിക്കുന്നു (യശയ്യാ 9:1-2). മത്താ. 4:15 പ്രത്യേകം ശ്രദ്ധിയ്ക്കുക: “ഇരുട്ടിൽ ഇരിക്കുന്ന ജനം വലിയൊരു വെളിച്ചം കണ്ടു; മരണത്തിന്റെ ദേശത്തിലും നിഴലിലും ഇരിക്കുന്നവർക്ക് പ്രകാശം ഉദിച്ചു.” സ്നാനം കഴിഞ്ഞ് പരസ്യശുശ്രൂഷ ആരംഭിക്കുന്ന കർത്താവിന്റെ ആഗമനം വിവരിക്കുന്നതിനാണ്

സുവിശേഷകാരൻ യശയ്യാവിന്റെ പ്രവചനം ഉപയോഗിക്കുന്നതെങ്കിലും യശ. 9:1-7 ഭാഗത്ത് പ്രവാചകൻ യഥാർത്ഥത്തിൽ മുൻകൂട്ടി കാണുന്നത് മശിഹായുടെ ജനനമാണ്. ഇക്കാ രണത്താലത്രെ ഈ പ്രവചനഭാഗം ജനനപ്പെരുന്നാളിനുള്ള പഴയനിയമ വായനയിൽ സഭ ക്രമീകരിച്ചിരിക്കുന്നത്. ഇത് ‘ഉദയം’ എന്ന പദം കർത്താവിന്റെ ജനനത്തിനും പ്രസക്തമായിരിക്കുന്നു എന്ന് ചൂണ്ടിക്കാണിക്കുകയാണ്.

ജനനപ്പെരുന്നാളിന്റെയും സ്നാനപ്പെരുന്നാളിന്റെയും പ്രാർത്ഥനകളിൽ ‘ഉദയം’ എന്ന പദം കർത്താവിന്റെ ജനനത്തിനും സ്നാനത്തിനും ഒരുപോലെ ഉപയോഗിച്ചിരിക്കുന്നതായി കാണാം. ഉദാഹരണമായി ജനനപ്പെരുന്നാളിന്റെ സന്ധ്യാപ്രാർത്ഥനയുടെ സെദ്റായിൽ “പരിശുദ്ധ കന്യകയുടെ ഗർഭത്തിൽ നിന്നു ഉദയം ചെയ്തവനായി പിതാവിന്റെ ഏകജാതനായ നിത്യശിശുവേ” എന്ന് മശിഹായെ സംബോധന ചെയ്തിരിക്കുന്നു. ഉദയം എന്ന പദം ജനനപ്പെരുന്നാളിന്റെ പ്രാർത്ഥനകളിൽ ആവർത്തിച്ച് ഉപയോഗിച്ചിട്ടുണ്ട്. സ്നാനപ്പെരുന്നാളിലെ പ്രാർത്ഥനകളിൽ ഉദയം എന്ന പദം രണ്ട് തലങ്ങളിൽ പ്രയോഗിച്ചിരിക്കുന്നു. ഒന്നാമത്, കർത്താവിന്റെ സ്നാനത്തിന്റെ സന്ദർഭം, ദൈവപുത്രന്റെ ഉദയമാണ്. രണ്ടാമത്, അത് വി. ത്രിത്വത്തിന്റെ പ്രകാശനവും കൂടിയാകുന്നു. സന്ധ്യാപ്രാർത്ഥനയുടെ സെദ്റായിൽ കർത്താവിന്റെ ഉദയത്തെ പുകഴ്ത്തിക്കൊണ്ടു പറയുന്നു: “പ്രകാശവും ജീവനും സാക്ഷാൽ ദൈവവുമായിരിക്കുന്ന മശിഹാ തമ്പുരാനേ! നിന്റെ ഉദയം വന്ദ്യമാകുന്നു.” സ്നാനപ്പെരുന്നാളിന്റെ പ്രഭാത പ്രാർത്ഥനയുടെ പ്രുമിയോനിൽ കർത്താവിന്റെ സ്നാനം വി. ത്രിത്വത്തിന്റെ പ്രകാശനമായി ചിത്രീകരിച്ചുകൊണ്ട് ഇങ്ങനെ പറയുന്നു: “അത്യുന്നതമായ ഏക ദൈവത്വം യോർദ്ദാൻ നദിയിൽ വെളിപ്പെട്ടു. സ്തുത്യമായ ഏക ത്രിത്വം മനുഷ്യർക്ക് പ്രകാശിതമായി. പിതാവ് ശബ്ദത്താൽ അറിയപ്പെട്ടു. പുത്രൻ സ്വർഗ്ഗത്തിൽപ്പെട്ടു. റൂഹാ (പ്രാവ് രൂപത്തിൽ)





മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



കാണപ്പെട്ടു.” മനുഷ്യന്റെ ഇന്ദ്രിയങ്ങൾക്കും ബുദ്ധിക്കും അതീതനായ ത്രിയേക ദൈവം, ശബ്ദം, സ്വർഗ്ഗം, രൂപം എന്നീ ഇന്ദ്രിയമാർഗ്ഗങ്ങളിലൂടെ മനുഷ്യർക്ക് വെളിവാകപ്പെടുകയായിരുന്നു. ഇങ്ങനെ കർത്താവിന്റെ സ്നാനം മശിഹായുടെ ഉദയം മാത്രമല്ല ത്രിത്വത്തിന്റെയും ഉദയമായിത്തീർന്നു.

മുൻപറഞ്ഞവ രണ്ടു കാര്യങ്ങളാണ് സൂചിപ്പിക്കുന്നത്. ഒന്ന്, കർത്താവിന്റെ ജനനവും സ്നാനവും രണ്ടും ആദിമസഭ മശിഹായുടെ ഉദയമായി മനസ്സിലാക്കുന്നു. ആകയാൽ ഉദയം എന്ന പദം രണ്ടു പെരുന്നാളുകൾക്കും പ്രസക്തമാണ്. രണ്ട്, ഇക്കാരണത്താൽ തിരുജനനപ്പെരുന്നാളിനോടും സ്നാനപ്പെരുന്നാളിനോടും ചേർന്നുവരുന്ന ആരാധനാകാലത്തെ ‘ഉദയകാലം’ (ദനഹാ കാലം) എന്നു മാത്രം വിളിച്ചാലും മതിയാവും. എന്നാൽ ‘ഉദയം’ (ദനഹാ) കർത്താവിന്റെ സ്നാനപ്പെരുന്നാളിന് മാത്രമായി ഇന്ന് ഉപയോഗിച്ചു വരുന്നതുകൊണ്ട് വ്യക്തതയ്ക്കുവേണ്ടി രണ്ടാമത്തെ ആരാധനാകാലത്തിന് തിരുജനന - ഉദയകാലം എന്നു പേരു നൽകിയിരിക്കുന്നു.

കർത്താവിന്റെ ജനനത്തിന് ഉദയം എന്ന പദം അമ്പർത്ഥമാണെന്നാണല്ലോ മുൻപറഞ്ഞ വിശദീകരണങ്ങളിൽ നിന്നും വ്യക്തമാകുന്നത്. ഈ പശ്ചാത്തലത്തിൽ നിന്നുകൊണ്ടു വേണം തിരുജനനപ്പെരുന്നാളിൽ നടത്തുന്ന അഗ്നിജാലയുടെ ശുശ്രൂഷയെ വ്യാഖ്യാനിക്കുവാൻ. സാധാരണയായി നാം കേട്ടിട്ടുള്ള വ്യാഖ്യാനം ഇങ്ങനെയാണ്: രാത്രിയിൽ വെളിയിൽ ആട്ടിൻപറ്റത്തെ കാവൽ കാത്തിരുന്ന ഇടയന്മാർ ശൈത്യമാകയാൽ ആഴി കുട്ടി പാർത്തിരുന്നു. ഈ സന്ദർഭത്തിലാണ് കർത്താവിന്റെ ദൂതൻ പ്രത്യക്ഷനായി രക്ഷകന്റെ ജനനവാർത്ത അറിയിക്കുന്നത് (ലൂക്കോസ് 2:8-14). ഇത് അനുസ്മരിക്കുവാനാണ് ദേവാലയത്തിനു വെളിയിൽ അഗ്നി കുട്ടി ചുറ്റുംനിന്ന് ഈ വേദഭാഗം വായിക്കുന്നത്.

ഇതിലും ആഴമായ ഒരു അർത്ഥതലം അഗ്നിജാലയുടെ ശുശ്രൂഷയ്ക്കുണ്ട്. ഇരുട്ടിൽ നടന്ന ജനം വലിയൊരു വെളിച്ചം കണ്ടു, അന്ധതമണ്ണുള്ള ദേശത്ത് പാർത്തവരുടെ മേൽ പ്രകാശം ശോഭിച്ചു” എന്ന പ്രവചനം (യശ. 9:2) പൂർത്തീകരിച്ചുകൊണ്ട് ലോകത്തെ ശുദ്ധീകരിച്ച് ശോഭിപ്പിക്കുന്ന അഗ്നിസൂര്യനായി ഉദിച്ച ഉണ്ണിയേശുവിനെ കണ്ടെത്താനുള്ള പുറപ്പാടാണ് ജനനപ്പെരുന്നാളിന്റെ പ്രദക്ഷിണം. കണ്ടെത്തി വണങ്ങി കാഴ്ചയർപ്പിച്ച് (തീജാലയിൽ കുതിരിക്കും അർപ്പിക്കുന്നുണ്ടല്ലോ) നമ്മുടെ രക്ഷകനായി ഉദിച്ച കർത്താവിന് സഭ സ്വയം സമർപ്പിക്കുകയാണ്. ഈ സമർപ്പണത്തിലൂടെ അഗ്നിയായ കർത്താവുമായി ബന്ധപ്പെടുന്ന സഭ ലോകത്തിന് സൗരഭ്യമായും പിതാവിനെ പ്രസാദിപ്പിക്കുന്ന പരിമളമായും രൂപാന്തരപ്പെടുന്നു.

ദൈവം ദഹിപ്പിക്കുന്ന അഗ്നിയാണ്. അഗ്നിയായവൻ കന്യകയുടെ ഉദരത്തിൽ വസിച്ചുവെങ്കിലും അവൾക്ക് ഹാനി ഒന്നും സംഭവിച്ചില്ല. ഈ മനുഷ്യാവതാര



കൊട്ടാരക്കര- പുനലൂർ ഭദ്രാസനത്തിന്റെ ആഭിമുഖ്യത്തിലുള്ള കൊട്ടാരക്കര കൺവൻഷന്റെ പന്തൽ കാൽനാട്ട് കർമ്മം ഡോ. യൂഹാനോൻ മാർ തേവോദോറോസ് മെത്രാപോലീത്താ നിർവ്വഹിക്കുന്നു.



മന്ത്രി എ സി മൊയ്ദീൻ സമ്മാനിക്കുന്നു. 25000 രൂപയും പ്രശസ്തി പത്രവുമാണ് പുരസ്കാരം. നിരണം വലിയപള്ളി ഇടവകാംഗമാണ്.

ഫാം ഇൻഫർമേഷൻ ബ്യൂറോ ‘ചക്ക’യെക്കുറിച്ച് സംസ്ഥാനതലത്തിൽ നടത്തിയ ഡോക്യുമെന്ററി മത്സരത്തിൽ ചാനൽ വിഭാഗത്തിൽ മികച്ച ഡോക്യുമെന്ററിക്കുള്ള മാധ്യമ പുരസ്കാരം റിനു അമ്പാട്ടിന് തദ്ദേശ സ്വയംഭരണ വകുപ്പ്

രഹസ്യത്തിന്റെ മുൻസൂചനയെന്നോണമാണ് ഹോരേബു പർവതത്തിൽ എരിയുന്ന മുൾപടർപ്പിൽ ദൈവം മോശയ്ക്ക് വെളിപ്പെടുന്ന സംഭവത്തെ സഭ കാണുന്നത്. ജനനപ്പെരുന്നാളിലെ സന്ധ്യയുടെ സെറ്റായിലെ ഒരു പ്രാർത്ഥനാഭാഗം ശ്രദ്ധിക്കുക: “മുൾപടർപ്പിൽ കത്തിജ്വലിച്ചുകൊണ്ടിരുന്നിട്ടും അതിനെ ദഹിപ്പിക്കാതിരുന്ന അഗ്നിയിൽ, മഹത്വമുള്ളവനായ മോശ ഈ ശിശുവിനെ കണ്ടു. ഇവൻ പരിശുദ്ധ കന്യകയിൽ വസിച്ചിട്ടും അവൾക്ക് ഉപദ്രവമുണ്ടാകാതിരുന്ന ദിവ്യാഗ്നിയാകുന്നു.” അഗ്നിജാലയുടെ ശുശ്രൂഷയിൽ സംബന്ധിക്കുമ്പോൾ ഈ ചിന്തകൾ കൂടുതൽ സംഗതമായി വെളിവാകുകയാണ്.

ജനനത്തിൽ ലോകത്തിലേക്ക് ഉദിച്ചുവന്ന നീതിസൂര്യന്റെ കിരണങ്ങൾ സ്നാനത്തോടെ ലോകത്തിന് പ്രകാശമായി വ്യാപരിച്ചു തുടങ്ങുന്നു. ഈ പ്രകാശത്താലാകർഷിക്കപ്പെട്ട ഒരു പുതിയ ശിഷ്യസമൂഹം കർത്താവിന് ചുറ്റും രൂപംകൊള്ളുന്ന സംഭവങ്ങളാണ് തിരുജനന - ഉദയകാലത്തെ മുഖ്യ ചിന്താവിഷയം.

നിരണം ഭദ്രാസന മെത്രാപ്പോലീത്താ അഭി. ഡോ. യൂഹാനോൻ മാർ ക്രിസോസ്തമോസ് തിരുമേനീക്ക് ജന്മദിന ആശംസകൾ ജനുവരി 7

നിരോധനം ഏർപ്പെടുത്തി

കൊച്ചി; അങ്കമാലി ഭദ്രാസനത്തിലെ പഴത്തോട്ടം സെന്റ് മേരീസ് ഓർത്തഡോക്സ് പള്ളിയിൽ 1934-ലെ സഭ ഭരണഘടന അംഗീകരിക്കാത്ത വിഘടിത വിഭാഗത്തിലെ മെത്രാപ്പോലീത്തമാർക്കും വൈദികർക്കും ജില്ലാ കോടതി നിരോധനം ഏർപ്പെടുത്തി. മൂന്നാം സമുദായക്കേസിൽ 2017 ജൂലൈ 3-ലെ സുപ്രീംകോടതി വിധി ചൂണ്ടിക്കാട്ടിയാണ് കോടതി ഉത്തരവ്. പഴത്തോട്ടം പള്ളിയിൽ തുടരുന്ന സമാന്തര ഭരണത്തിന് ഇതോടെ അവസാനമാകും. മുതിർന്ന വൈദികനും പ്രഭാഷകനുമായ മത്തായി ഇടയനാൽ കോർ എപ്പിസ്കോപ്പാണ് വികാരി.

ഫാ. എം. റ്റി തോമസ് അമേരിക്കയിലെ ഹൂസ്റ്റണിൽ വെച്ച് നിര്യാതനായി. ഹൂസ്റ്റൺ സെന്റ്. തോമസ് ഓർത്തഡോക്സ് കത്തീഡ്രൽ അംഗമാണ്. സംസ്ക്കാരം പിന്നീട്.

News, Advertisements, Wishes Etc...

Contact 8078914931 9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file



വഴിപിരിച്ച സുന്നഹദോസും വഴിതേടുന്ന നസ്രാണികളും

ഫാ. ഡോ. കെ. എം. ജോർജ്ജ്

നാനൂറ് വർഷങ്ങൾക്കു മുമ്പ് 1599-ൽ ഉദയംപേരൂർ സുന്നഹദോസ് മലങ്കര നസ്രാണികളെ അവരുടെ ചരിത്രപ്പെരുമയുടെ ആലസ്യത്തിൽ നിന്ന് ഊക്കോടെ കുലുക്കിയുണർത്തി മാർത്തോമ്മായുടെ ഇതിഹാസ കഥകളും പാടി, ഉണ്ടും ഉറങ്ങിയും കൃഷിയും കച്ചവടവും ചെയ്തും കഴിഞ്ഞിരുന്ന കേരളത്തിലെ പുരാതന ക്രിസ്ത്യാനികൾക്ക് അവരുടെ ചരിത്രത്തെക്കുറിച്ചും സംസ്കാരത്തിനുമെക്കുറിച്ചും പുതിയൊരു അവബോധമുണ്ടാക്കിയത് അധികാരപ്രമത്തനായ ഒരു പോർത്തുഗീസ് കത്തോലിക്കാമെത്രാൻ വിളിച്ചുകൂട്ടിയ ഈ സുന്നഹദോസാണ്.

പക്ഷേ മാർത്തോമ്മാ ക്രിസ്ത്യാനികൾക്ക് ചരിത്രബോധമുദിച്ചപ്പോഴേക്കും അവരുടെ കൈകാലുകളിൽ അടിമച്ചങ്ങല വീണു കഴിഞ്ഞിരുന്നു. പിന്നെയൊരു അരനൂറ്റാണ്ടിലേറെക്കാലം പൂർണ്ണമായ വിദേശാധിപത്യത്തിൽ ('റോമാനുകൾ') അമർന്ന് വീർപ്പുമുട്ടുന്ന ഒരു ക്രസ്തീയ സമൂഹത്തെയാണ് നാം കാണുന്നത്.

1653-ൽ ഐതിഹാസികമായ കുനൻ കുരിശു സത്യത്തിലൂടെ നമ്മുടെ പൂർവികർ റോമാനുകൾ വലിച്ചെറിഞ്ഞ് ചങ്ങലകൾ തകർത്തപ്പോഴേക്കും, നമ്മുടെ രക്തവും മാംസവുമായ ഒരു നല്ല പങ്ക് നസ്രാണികൾ അടിമനുകത്തിന്റെ മാധുര്യം നുകർന്നുതുടങ്ങിയിരുന്നു. യൂറോപ്പിനു പുറത്തേക്കു വികസിച്ചുകൊണ്ടിരുന്ന റോമൻ കത്തോലിക്കാ സാമ്രാജ്യത്തിന്റെ ചാവേർപ്പടയാളികളായ ജസിത്തന്മാർ കർമ്മലീത്തന്മാർ തുടങ്ങിയ തുടങ്ങിയ സന്യാസി സംഘങ്ങളെ പിടിച്ചെടുത്ത് പാശ്ചാത്യറോമാസഭയുടെ വിശ്വസ്തവിധേയരാക്കി. മലബാർസുറിയാനി കത്തോലിക്കാ സഭ സൃഷ്ടിക്കുകയും ചെയ്തു. പക്ഷേ ആ സഭ ഇന്ന് ഉദയംപേരൂർ സുന്നഹദോസിനെ ഭാരതക്രിസ്തീയ ചരിത്രത്തിലെ ഇരുണ്ട അദ്ധ്യായമായി കാണുന്നു എന്നത് വൈരുദ്ധ്യമായി തോന്നാം. റോമൻ കത്തോലിക്കരായ പോർത്തുഗീസുകാർ അപഹരിച്ചെടുത്ത നമ്മുടെ പൗരസ്ത്യ ക്രിസ്തീയതയുടെ ചരിത്ര്യത്തിലേക്കും സാമന്ത്ര്യാത്തിലേക്കും തിരിച്ചുപോകണമെന്നാണ് അവർ അതിയായി ആഗ്രഹിക്കുന്നത്. ഉദയംപേരൂർ സുന്നഹദോസിൽ കുപ്പായം തിരിച്ചിട്ട് ഒരു ജനതയുടെ മുഴുവൻ കഠിനമായ പ്രതിഷേധം അറിയിച്ച് നമ്മുടെ പൂർവ്വികരെ പാശ്ചാത്യമുഷ്കരത്വം തൽക്കാലം അടിച്ചമർത്തിയെങ്കിലും, നമ്മുടെ സാമന്ത്ര്യാവാഞ്ചയും തനിമയും കുനൻകുരിശിൽ ഉയിർത്തെഴുന്നേറ്റു. ആ പൈതൃകത്തിൽ അന്നുമുതൽ ഇന്നുവരെ അഭിമാനിക്കുന്ന മലങ്കര ഓർത്തഡോക്സ് സഭയുമായി മലബാർ സുറിയാനികത്തോലിക്കാസഭയ്ക്ക് ഫലപ്രദമായ ഒരു സഭാശാസ്ത്ര സംവാദത്തിൽ ഏർപ്പെടുവാൻ കഴിയും. നമ്മുടെ പൊതുപാരമ്പര്യം വീണ്ടെടുക്കുന്നതിനെക്കുറിച്ചുവണ്ണം ഈ സംവാദം.

പോർത്തുഗീസ് നാവികനായ വാസ്കോഡഗാമയുടെ നേതൃത്വത്തിലുള്ള സംഘം കോഴിക്കോട് കാപ്പാട് തുറമുഖത്ത് ഇറങ്ങി (1498) നൂറുവർഷം കഴിഞ്ഞാണ് ഉദയം പേരൂർ സുന്നഹദോസ് നടക്കുന്നത്. (1599). കച്ചവടസാധ്യതകൾ തേടിവന്ന യൂറോപ്യൻ നാവികർ പെട്ടെന്ന് കൊളോണിയൽ യജമാനമായി. നമ്മുടെ സമൂഹത്തിന്റെയും സഭയുടെയും കടിഞ്ഞാൺ അവരുടെ കൈയിലായി. ഇൻഡ്യയിലെ രാഷ്ട്രീയ-സാമ്പത്തിക തലങ്ങളിൽ പാശ്ചാത്യർ നേടിയ അധീശത്വത്തിന്റെ സഭാപരമായ മറുഭാഗമാണ് ഉദയംപേരൂർ സുന്നഹദോസിൽ നാം കാണുന്നത്. അപ്പോൾ ഉദയംപേരൂർ സുന്നഹദോസിനെ നാം കാണേണ്ടത്. അടിസ്ഥാനപരമായും കൊളോണിയൽ അധീശത്വവ്യവസ്ഥയുടെ ഭാഗമായിട്ടാണ്. അവയെ വേർതിരിക്കാനും സുന്നഹദോസിനെ വെള്ളപൂശി അത് സുറിയാനി ക്രിസ്ത്യാനികളുടെ ചരിത്രത്തിലെ സുവർണ്ണരേഖയാണെന്ന് കാണിക്കാനും ചിലർ ശ്രമങ്ങൾ നടത്തുന്നുണ്ട്.

വിശ്വാസപരമായി മാർത്തോമ്മായുടെ പൗരസ്ത്യ അപ്പോസ്തോലിക പാരമ്പര്യത്തിലും സാംസ്കാരികമായി ഇൻഡ്യയുടെ പശ്ചാത്തലത്തിലും ഭരണ



പരമായി പ്രാദേശിക ക്രൈസ്തവ സമൂഹത്തിന്റെ സ്വാധീകാരത്തിലും വേരു നിരിയിരുന്ന മലങ്കരയിലെ പുരാതനസഭക്ക് തൽക്കാലത്തേങ്കിലും ഉദയപേരൂർ സുന്നഹദോസിലൂടെ ഇവ മൂന്നും തൃജീകേണ്ടി വന്നു. പാശ്ചാത്യ പ്രാദേശിക സഭയായിരുന്ന റോമാസഭയുടെ അദ്ധ്യക്ഷന്മാരായ പാപ്പാമാരുടെ അധികാരത്തിനും പൂർണ്ണമായും വഴങ്ങിയും മാർത്തോമ്മൻ പാരമ്പര്യത്തെ പൂർണ്ണമായി പുറന്തള്ളിയും പോർച്ചുഗീസുകാരായ ഭരണാധികാരികൾക്ക് നമ്മുടെ അധികാരം അടിയറവച്ചുമുള്ള വ്യവസ്ഥയാണ് സുന്നഹദോസിനു ശേഷം അരനൂറ്റാണ്ട് ഇവിടെ നിലനിന്നിരുന്നത്. ഇത് ദുരവ്യാപകമായ ഫലങ്ങളാണ് ഉളവാക്കിയത്. പിന്നീടു വന്ന ഇംഗ്ലീഷുകാരും നാം വിളിച്ചുവരുത്തിയ സുറിയാനിക്കാരും നമ്മുടെ സമൂഹത്തിന്റെ മുകളിൽ പറഞ്ഞ മൂന്നു അടിസ്ഥാനതത്വങ്ങളെ ഭേദഗതിചെയ്യാനാണ് ശ്രമിച്ചത്.

ഇന്ന് ഒരു പുതിയ സഭാശാസ്ത്രസംവാദം മാർത്തോമ്മൻ ക്രിസ്ത്യാനികൾ ആരംഭിക്കേണ്ടതുണ്ട്. നമ്മുടെ സമൂഹത്തിന്റെ അധികാരത്തിന്റെ അച്ചുതണ്ട് ഈ സമൂഹത്തിനുള്ളിൽ തന്നെ കിടക്കണം. അതിനുപകരം നാം അച്ചുതണ്ട് തേടുന്നത് റോമിലും, അന്ത്യോഖ്യയിലും, കാന്റർബറിയിലും ബാഗ്ദാദിലും ഒക്കെയാണ്. ഈ ബാഹ്യകേന്ദ്രങ്ങളെല്ലാം നമ്മെ ഇന്നു ഭിന്നിപ്പിക്കുന്നവയാണ്. (ഉദാഹരണമായി റോമൻ കത്തോലിക്കാ റീത്തുകൾ തമ്മിലും സീറോ മലബാർ റീത്തിനുള്ളിലുമുള്ള സംഘർഷങ്ങൾ ശ്രദ്ധിക്കുക. ഓർത്തഡോക്സ് സഭയും അതിൽത്തന്നെയുള്ള പാത്രിയർക്കീസ് വിഭാഗവും തമ്മിലുള്ള പോരാട്ടം ഓർക്കുക). അപ്പോൾ യഥാർത്ഥത്തിൽ ആന്തരികമായിത്തന്നെ ഒരു കുടുംബവും ഒരു വിശ്വാസിയും ഒരു പാരമ്പര്യവുമായിരുന്ന മാർത്തോമ്മൻ ക്രിസ്ത്യാനികൾ വിദേശസഭാകേന്ദ്രങ്ങളെ ചുറ്റി സ്വയം വിഭജിച്ച് തമ്മിൽ അകന്നുനിൽക്കുന്നു. ഈ നാനൂറാം വാർഷികത്തിൽ നാമൊരുമിച്ച് നിന്ന്, ഇവിടെ ഒരു ഏക സഭയുടെ രൂപരേഖകൾ ചമക്കണം. അപ്പോസ്തലികം, ഭാരതീയം, പൗരസ്ത്യം എന്ന മൂന്നു തത്വങ്ങൾ - വിദേശികൾ നശിപ്പിക്കാൻ ശ്രമിച്ചവ വീണ്ടെടുത്ത് അതിന്റെ അടിസ്ഥാനത്തിലാവണം ഭാവിസഭയെ വിഭാവനം ചെയ്യേണ്ടത്. ഇതൊരു പക്ഷേ ആദർശപരമായ സങ്കല്പമായി തോന്നിയേക്കാം. പക്ഷേ നാനൂറു വർഷത്തെ ചരിത്രം മറികടന്ന്, വിപ്ലവകരമായ ഒരു പുതിയ സഭാ ദർശനവും സാമൂഹിക വ്യവസ്ഥയും സ്ഥാപിക്കാൻ കഴിഞ്ഞാൽ, പുതിയ നൂറ്റാണ്ട് നമുക്ക് ഏതുകൊണ്ടും അർത്ഥവത്താകും.

'സുന്നഹദോസ്' എന്ന ഗ്രീക്ക് വാക്കിന്റെ (Synodos) അർത്ഥം 'ഒരുമിച്ചു നടക്കുക', 'ഒരേ വഴിയെടുക്കുക' എന്നിങ്ങനെയാണ്. ഉദയംപേരൂർ സുന്നഹദോസ് നമ്മെ പല വഴികളിലാക്കിയെങ്കിൽ ഒരു പുതിയ എക്യുമെനിക്കൽ സുന്നഹദോസ് നമ്മെ ഒരുമിച്ച് ഒരേ വഴിയിലാക്കും.

□



വചനതീർത്ഥം 1

ജനുവരി 6

നിയമത്തിൽ നിന്ന് നിയന്താവിലേക്ക്...

ദനഹാ പെരുന്നാൾ

(വി. ലൂക്കോസ് 3:15-22)

ഫാ. മാത്യു വർഗീസ് കുളങ്ങാട്ടിൽ



ഒന്നുണർത്തുവാനുള്ള ഒറ്റപ്പെട്ട ശബ്ദമായിരുന്നു യൂഹാനോൻ മാഓദാന യൂടേത്. പതനങ്ങളുടെ കാലത്തെ ഉണർത്തുവാനും വഴി കാണിക്കാനും മതിയായതായിരുന്നു. ഇടയ്ക്കിടെ ഉയർന്ന പ്രവാചകത്വനാദത്തിന്റെ അവസാനത്തെ മുഴക്കം. 'മാനസാന്തരപ്പെടുവിൻ' എന്നതാണ് എല്ലാ പ്രവാചകന്മാരുടെയും സന്ദേശത്തിന്റെ കാതൽ. ജ്വലിച്ച് പ്രകാശിക്കുന്ന ആ തിരിനാളം ജീർണ്ണതയുടെ കാലത്തെ സംഹരിക്കുന്ന ദൈവികജ്വാലയായി പടരുന്ന ദിനമാണ് ദനഹാ പെരുന്നാൾ. Theophany എന്നതിന് അർത്ഥം ദൈവം വെളിപ്പെടുത്തുന്നുവെന്നതാണ്. പരിശുദ്ധ റൂഹായുടെ പ്രത്യക്ഷതയിലും പിതാവിന്റെ ശബ്ദത്താലും പുത്രൻ തമ്പുരാനെ വെളിപ്പെടുത്തുന്നു. ആകയാൽ ഇത് ത്രിത്വസ്നേഹത്തിന്റെ പ്രത്യക്ഷതയുടെ ഉത്സവമായി ചില പിതാക്കന്മാർ കുറിക്കുന്നു. ഇത് മാമ്മോദീസായുടെ അനുഭവോത്സവ തലത്തിലൂടെയാണ് കാണുക. ജ്വലിയൻ കലണ്ടർ അനുസരിച്ച് ജനുവരി 6 കർത്താവിന്റെ ജനനപെരുന്നാൾ ആയിരുന്നു. പാശ്ചാത്യസഭയ്ക്ക് കിഴക്ക് നിന്ന് യേശുവിനെ വണങ്ങാനെത്തിയ വിദാത്മാരുടെ ഓർമ്മയും കൂടിയാണ് ഈ ദിവസം. പൗരസ്ത്യർക്ക് കർത്താവിന്റെ മാമ്മോദീസാ തന്നെയാണ് പ്രധാന സ്മരണം.

മാമ്മോദീസാ മുങ്ങുകയെന്നും, മുഴുകുകയെന്നുമൊക്കെ പറയാറുണ്ട്. കർത്താവിന്റെ ജീവിതത്തിന്റെ ക്യാൻവാസിൽ അതിന് ആഴമേറിയ അർത്ഥതലമാണുള്ളത്. സ്നാപകന്റെ മാമ്മോദീസാ ഒരിക്കലായിട്ട് എല്ലാവരുടെയും പാപങ്ങൾ മോചിപ്പിക്കുന്ന സ്നാനം അല്ലായിരുന്നു. അത് ക്രിസ്തുവിൽ സ്നാനം മുഴുകുന്നതിന്റെ മുൻകുറിയായിരുന്നു. യോഹന്നാൻ സ്നാപകൻ നിയമത്തിന്റെ പ്രതീകം കൂടിയാണ്. പഴയനിയമകാലം പാപത്തെ തള്ളിപറയുന്ന നിഷ്കർഷ ഉള്ളതാണെങ്കിലും പാപം പൊറുക്കുവാൻ പര്യാപ്തമല്ലല്ലോ! യൂഹാനോൻ മാഓദാനയും അങ്ങിനെ തന്നെയാണ്. ഇവിടെ ചില സന്ദേശമുഖങ്ങൾ നമുക്ക് കാണേണ്ടതായിട്ടുണ്ട്.

1. ജീവിതവും സാക്ഷ്യവും

ഒരാൾ ഇന്നലെകളിൽ നിന്ന് ഇന്നിലേക്ക് പാദം ഊന്നി നിന്നാണ് സംസാരിക്കുക, എന്നാൽ അയാൾ നാളെയിലേക്ക് പാദമുന്നേണ്ടവനുമാണ്. പോരാട്ടവും പരിഹാസവുമായി ജീവിക്കുന്നവർക്കിടയിൽ വരുംകാലത്തെ കുറിച്ച് ദർശനങ്ങൾ പകർന്നുപോയ ഒരാളെയാണ് നാം കാണുക. ഞാനോ കുറയേണമെന്നും അപരൻ വളരേണമെന്നും ചിന്തിക്കുന്ന യൂഹാനോൻ മാഓദാന യേശുവിനെ സാക്ഷിക്കുവാനുള്ള നിയോഗം നിറവേറ്റുന്നു. ഉദരത്തിൽ ഉരുവായ കാലം മുതൽ ഒടുവിലാ ശിരസ്സ് താലത്തിലെ അലങ്കാരമാകുവോളം സത്യത്തെ സാക്ഷിക്കുന്നവനായിരുന്നു അദ്ദേഹം. നിലാവെളിച്ചത്തിൽ അലിഞ്ഞുപോയ മെഴുകുതിരി നാളംപോലെ അണഞ്ഞിട്ടും അറ്റത്തോളം പടർന്ന സാക്ഷ്യവെളിച്ചം, അതായിരുന്നു യൂഹാനോൻ മാഓദാന. നിയമത്തിൽ നിലനിൽക്കുമ്പോൾ നിയന്താവിലേക്ക് വിരൽ ചൂണ്ടുവാൻ അദ്ദേഹത്തിനായി.

യോഹന്നാൻ സ്നാപകൻ തന്റെ ശിഷ്യരെയും താൻ സാക്ഷിച്ച സത്യത്തിലേക്ക് നയിച്ച ഗുരുവായിരുന്നു. അവർ സത്യവെളിച്ചത്തെ കണ്ടെത്തുന്നതായിരുന്നു അദ്ദേഹത്തിന്റെ സന്തോഷം. വരുവാനുള്ളവനെ അന്വേഷിച്ച് ശിഷ്യരെ അയക്കുന്നതും ഈ പരിപ്രേക്ഷ്യത്തിൽ കാണാം.

2. ഉദയത്തിന്റെ ആത്മാവ്

നമ്മുടെ കർത്താവിന്റെ മാമ്മോദീസായുടെ മർമ്മമെന്താണ്? യേശുവിന് പാപമോചന സ്നാനത്തിന്റെ ആവശ്യം ഉണ്ടായിരുന്നില്ലല്ലോ. എന്നാൽ യേശുവിന്റെ മാമ്മോദീസാ ഒട്ടനവധി കാര്യങ്ങളെ അടയാളപ്പെടുത്തുന്നു. അവ ചുരു



ക്കമായി ഇങ്ങിനെ സംഗ്രഹിക്കാം. 1) യോഹന്നാൻ മാഓദാനയുടെ ശുശ്രൂഷയെ ദൈവം സാക്ഷിക്കുകയും പഴയനിയമ വചനസാക്ഷാത്കാരം ഉറപ്പിക്കുകയും ചെയ്യുന്നു. 2.) യേശു, ദൈവപുത്രനെന്ന് അത് വെളിപ്പെടുത്തി. 3) ജലത്തിലൂടെയുള്ള അഥവാ വെള്ളത്താലും ആത്മാവാലും രൂപപ്പെടുന്ന തന്റെ ജനനതയുടെ ജീവിതവുമായി താൻ താദാത്മ്യം പ്രാപിച്ചു. 4) യേശുവിന്റെ മരണത്തെയും ഉയിർപ്പിനെയും ജലത്തിലൂടെ മുൻകൂട്ടി കാണിച്ചു. 5) സ്രഷ്ടാവ് താൻ സൃഷ്ടപ്രപഞ്ചത്തിന്റെ പ്രധാനഘടകത്തെ വെള്ളത്തിലൂടെയുള്ള ഇറക്കത്താൽ ശുദ്ധീകരിച്ചു. ഇത് ദനഹാ ശുശ്രൂഷയിൽ ആരാധനയിലൂടെ നാം പ്രഖ്യാപിക്കുന്നുണ്ട്. 6) മോശ ദൈവജനവുമായി ചെങ്കടൽ കടന്നതും (പുറ. 14), സാക്ഷ്യപ്പെട്ടകവുമായി അവർ യോർദാൻ നദിയിലൂടെ വാഗ്ദത്ത നാട്ടിലേക്ക് പ്രവേശിച്ചതുമായ (യോശുവാ 3:4) മുൻകുറികളെ താൻ സൂചിപ്പിച്ചു. 7) ദൈവം സ്വർഗ്ഗം തുറക്കുകയും വീഴ്ചകളുടെ വംശത്തിൽ നിന്ന് വേർതിരിക്കപ്പെട്ട ഒരു പുതിയ ലോകത്തിന് അത് തുറവിയാകുന്നു.

ദനഹാ പെരുന്നാളിൽ മേൽ സൂചിപ്പിച്ച കാര്യങ്ങളെ നാം ധ്യാനിക്കേണ്ടതാണ്. ജലം ജീവൻ നൽകുന്നതും ജീവനെടുക്കുന്നതുമൊക്കെയാണ്. എന്നാൽ ജീവന്റെ ഉറവിടമായ കർത്തൃസമൂഹത്തിന്റെ മിന്നൽപിണരും നാമിവിടെ കാണണം. ഗർഭാവസ്ഥ മുതൽ ശിരഃശരം വരെയുള്ള വ്രതജീവിതത്തിലൂടെ യോഹന്നാൻ മാഓദാന നമ്മുടെ കർത്താവിനെ സാക്ഷിച്ചു. നമുക്കും കർത്താവിനൊടൊന്നിച്ച് മരിച്ച് തന്റെ പുതിയജീവനിലുള്ള പങ്കാളിത്തം മാമ്മോദീസായിലൂടെ സിദ്ധിക്കുന്നു. ഇന്നും സ്നാപകൻ ഒരു അവധൂതനെപ്പോലെ നമ്മെ യേശുവിലേക്ക് ക്ഷണിക്കുന്നു. ജീവിതത്തെ അവിചാരിത അനിഷ്ടങ്ങൾക്ക് വിട്ടുകൊടുക്കാതെ ക്രിസ്തുവിൽ ഒന്നു സ്നാനം ചെയ്യുക. ക്രിസ്തുവിന്റെ ഒരു ചോദ്യം മഹത്വം അന്വേഷിച്ച ശിഷ്യർക്ക് അസ്വസ്ഥതയുണ്ടാക്കിയിട്ടുണ്ട്. ചോദ്യമിതാണ്, 'ഞാൻ കുടിക്കുന്ന പാനപാത്രം നിങ്ങൾക്ക് കുടിക്കുവാനാകുമോ? ഞാൻ ഏൽക്കുന്ന സ്നാനം നിങ്ങൾക്ക് ഏൽക്കുവാനാകുമോ?' തന്റെ സഹനത്തെ ഒരു സ്നാനമായി കാണുവാൻ കഴിയുന്നത്ര രമണീയമായിരുന്നു യേശുവിന്റെ പരിപ്രേക്ഷ്യം. ഹൃദയാന്ധരായ ഒരു ജനതതിക്ക് ക്രിസ്തുവിന്റെ കണ്ണുകളിലേക്ക്, കാഴ്ചകളിലേക്ക് ഉയരുവാനുള്ള ഉദയമാകട്ടെ ദനഹാ പെരുന്നാൾ. □



കോടതി വിധികളിൽ സർക്കാരിന് 'മുരട്ടത്താപ്പ്': ഓർത്തഡോക്സ് സഭ

കറ്റാനം (ആലപ്പുഴ): കായംകുളം കട്ടച്ചിറപ്പള്ളി തർക്കത്തിൽ സർക്കാരിനെ രൂക്ഷമായി വിമർശിച്ച് ഓർത്തഡോക്സ് സഭ. ശബരിമലയിൽ യുവതികളെ പ്രവേശിപ്പിക്കാൻ ശ്രമിക്കുന്ന സർക്കാർ ഇവിടെ കോടതി വിധി നടപ്പാക്കാൻ ശ്രമിക്കുന്നില്ലെന്ന് എപ്പിസ്കോപ്പൽ സുന്ന ഹദോസ് സെക്രട്ടറി യൂഹാനോൻ മാർ ദിയസ്കോറോസ് കുറ്റപ്പെടുത്തി. സംസ്ഥാന സർക്കാരും ചില രാഷ്ട്രീയ നേതാക്കളും കോടതി വിധികളോടു കാണിക്കുന്ന പരസ്പര വിരുദ്ധ സമീപനം ഇരട്ടത്താപ്പിനപ്പുറം മുരട്ടത്താപ്പ് ആണെന്ന് അദ്ദേഹം പറഞ്ഞു.

കട്ടച്ചിറ പള്ളിയിലെ ആരാധനാവകാശം സംബന്ധിച്ച് ഓർത്തഡോക്സ് സഭയ്ക്ക് അനുകൂലമായ സുപ്രീം കോടതി വിധി നടപ്പാക്കാൻ സംസ്ഥാന സർക്കാർ നടപടി സ്വീകരിക്കണമെന്ന് ആവശ്യപ്പെട്ടു മാവേലിക്കര ഭദ്രാസനം സംഘടിപ്പിച്ച പ്രതിഷേധ മഹാസമ്മേളനം ഉദ്ഘാടനം ചെയ്യുകയായിരുന്നു അദ്ദേഹം.

സുപ്രീംകോടതി വിധി വന്ന് നാല് മാസം പിന്നിട്ടിട്ടും അത് നടപ്പിലാക്കാത്ത സാഹചര്യത്തിലാണ് ഓർത്തഡോക്സ് സഭ പ്രതിഷേധ യോഗം വിളിച്ചത്. ശബരിമലയിൽ വിധി നടപ്പിലാക്കാൻ ശ്രമിക്കുന്ന സർക്കാർ പള്ളിത്തർക്കത്തിൽ നീതിക്കോണ് കാട്ടുന്നതെന്ന് യോഗം ഉദ്ഘാടനം ചെയ്ത യൂഹാനോൻ മാർ ദിയസ്കോറോസ് പറഞ്ഞു.

കോടതി വിധികളെ ആശങ്കിച്ച് വിധികൾ കൊണ്ട് മറികടക്കാനുള്ള ശ്രമമാണ് ഇപ്പോൾ നടക്കുന്നത്. പിറവത്ത് പോലീസ് കൂടി ചേർന്ന് നടത്തിയ നാടകം ഇതിന് ഉദാഹരണമാണ്. പിറവത്തും കോതമംഗലത്തും സർക്കാരിന് കൈവിറച്ചു. സുപ്രീം കോടതി വിധി നടപ്പിലായാൽ മാത്രമേ യഥാർത്ഥ നീതി നടപ്പിലാകൂ എന്നും സഭാനേതൃത്വം വ്യക്തമാക്കി.

കോടതി വിധി സംബന്ധിച്ച ചർച്ചകളിലൂടെ ഓർത്തഡോക്സ് സഭയെ പ്രതിസ്ഥാനത്തു നിർത്തുകയും യഥാർത്ഥ പ്രതികളെ ഇരകളായി ചിത്രീകരിക്കുകയും ചെയ്യുന്നു. കോടതിവിധിയുടെ അടിസ്ഥാനത്തിൽ ചർച്ച നടത്തി ഒത്തുതീർപ്പാക്കണം എന്നാവശ്യപ്പെടുന്നവർ 1958 മുതൽ 2002 വരെ ഓർത്തഡോക്സ് സഭ അനുരഞ്ജന ചർച്ചകൾക്കായി എടുത്ത ശ്രമങ്ങളുടെ പട്ടികയെടുത്ത്, അപ്പോഴെല്ലാം ചർച്ചകൾ മുടക്കി പ്രശ്നം സൃഷ്ടിച്ചതാണെന്നു പരിശോധിക്കണം. ലളിതമായ സുപ്രീംകോടതി വിധി മനസ്സിലാക്കാൻ ബുദ്ധിയുള്ളവർ സർക്കാരിലുണ്ടോയെന്നു നോക്കണം.

നിയമത്തെ ചോദ്യം ചെയ്യുന്ന ജനപ്രതിനിധികൾ രാജി വയ്ക്കണം. കുറഞ്ഞപക്ഷം, അവർ ഓർത്തഡോക്സ് സഭയുടെ പള്ളികളുടെ പടികൾ കയറരുതെന്നു യൂഹാനോൻ മാർ ദിയസ്കോറോസ് പറഞ്ഞു.

മാവേലിക്കര ഭദ്രാസനം സഹായമെത്രാൻ അലക്സിയോസ് മാർ യൗസേബിയോസ് അധ്യക്ഷത വഹിച്ചു. സംസ്ഥാന സർക്കാർ ഓർത്തഡോക്സ് സഭയുടെ ദേശീയത



മാവേലിക്കര ഭദ്രാസനം സംഘടിപ്പിച്ച പ്രതിഷേധ മഹാസമ്മേളനം മാർ ദിയസ്കോറോസ് ഉദ്ഘാടനം ചെയ്യുന്നു

യ്ക്കെതിരെ നിൽക്കുകയാണെന്ന് അദ്ദേഹം ആരോപിച്ചു. കോടതിവിധികളും സർക്കാരിന്റെ ഭരണഘടനാപരമായ ബാധ്യതകളും അഡ്വ. പ്രശാന്ത് പത്മനാഭൻ വിശദീകരിച്ചു.

സഭ നേരിടുന്ന നീതിനിഷേധങ്ങൾ സഭ മാനേജിങ് കമ്മിറ്റി അംഗം ഫാ. ഡോ. വർഗീസ് വർഗീസ് മീനടം വിവരിച്ചു. കറ്റാനം വലിയ പള്ളി വികാരി ഫാ. കെ. പി. വർഗീസ് ഭക്തിപ്രമേയവും സഭാ മാനേജിങ് കമ്മിറ്റി അംഗം ഫാ. ജേക്കബ് ജോൺ പ്രതിഷേധ പ്രമേയവും അവതരിപ്പിച്ചു.

ഡോ. ഏബ്രഹാം മാർ സെറാഫിം, ഭദ്രാസന സെക്രട്ടറി ഫാ. എബി ഫിലിപ്പ്, അസോസിയേഷൻ സെക്രട്ടറി ബിജു ഉമ്മൻ, തോമസ് പോൾ റമ്പാൻ, കറ്റാനം വലിയ പള്ളി കൈസ്ഥാനി വി.എം.ചെറിയാൻ, ജനറൽ കൺവീനർ ഫാ. ജോൺസ് ഈപ്പൻ എന്നിവർ പ്രസംഗിച്ചു. സമ്മേളനത്തിനു മുന്നോടിയായി പ്രതിഷേധ പ്രകടനവും നടന്നു. കറ്റാനം വലിയപള്ളി അംഗണത്തിൽ ക്രമീകരിച്ച പ്രതിഷേധ യോഗത്തിൽ ആയിരക്കണക്കിന് വിശ്വാസികൾ പങ്കെടുത്തു.



കുനൻകുരിശു സത്യ സ്മരണ ദിനത്തിൽ കുനൻകുരിശു പഴയ സുറിയാനി പള്ളിയിൽ ഫാ. ഡോ. കെ. എം ജോർജ്ജ് വിശുദ്ധ കുർബാന അർപ്പിച്ചു.



പാമ്പാടി ദയറായുടെ സമീപത്ത് താമസിക്കുന്ന ഒരു കുടുംബ വിദ്യാർത്ഥികൾ ക്രിസ്തുമസ് കരോൾ നടത്തി ശേഖരിച്ച രൂപ പാമ്പാടി ദയറായുടെ കാര്യങ്ങൾ പ്രവർത്തന ഫണ്ടിലേക്ക് ദയറാ മാനേജർ മാത്യു കെ. ജോൺ അച്ചന് കൈമാറുന്നു.



HH Baselius Marthoma Paulose II Catholicose with Major General Abdulla Khalifa Al Marri, Chief of Dubai Police @ Dubai St. Thomas Orthodox Cathedral on Dec. 28, 2018.

സഭാതർക്കം പരിഹരിക്കാൻ മന്ത്രിസഭാ ഉപസമിതി

തിരുവനന്തപുരം: മലങ്കരസഭാ തർക്കം കുടിയാലോചനകളിലൂടെ രമ്യമായി പരിഹരിക്കുന്നതിന് മന്ത്രിസഭാ ഉപസമിതി രൂപീകരിക്കാൻ സർക്കാർ തീരുമാനിച്ചു. വ്യവസായ മന്ത്രി ഇ. പി. ജയരാജനാണ് കൺവീനർ. ഇ. ചന്ദ്രശേഖരൻ, കെ. കൃഷ്ണൻ കുട്ടി, എ.കെ. ശശീന്ദ്രൻ, രാമചന്ദ്രൻ കടന്നപ്പള്ളി എന്നിവർ സമിതിയിലെ അംഗങ്ങളാണ്.



സമർപ്പിത സേവനത്തിന് യുവജനങ്ങൾ തയ്യാറാകണം: മാർ ക്രിസോസ്തമോസ്

പരുമല: യുവാക്കളുടെ സമർപ്പിത സേവനത്തിലൂടെ സമൂഹത്തിന് ആദ്ധ്യാത്മിക ചൈതന്യം പകരുവാൻ കഴിയും എന്ന് ഡോ. യൂഹാനോൻ മാർ ക്രിസോസ്തമോസ് മെത്രാപ്പോലീത്ത പറഞ്ഞു. ഓർത്തഡോക്സ് ക്രൈസ്തവ യുവജനപ്രസ്ഥാനം കേന്ദ്രസമിതി നേതൃത്വ ശില്പശാല സെമിനാരിയിൽ ഉദ്ഘാടനം ചെയ്യുകയായിരുന്നു. വൈസ് പ്രസിഡന്റ് ഫാ. വർഗീസ് ടി. വർഗീസ് അധ്യക്ഷത വഹിച്ചു. അലക്സിൻ ജോർജ് മുഖ്യപ്രഭാഷണം നടത്തി.

പരുമല സെമിനാരി മാനേജർ ഫാ.എം.സി. കുര്യാക്കോസ്, ജനറൽ സെക്രട്ടറി ഫാ. അജി കെ. തോമസ്, ട്രഷറർ ജോജി പി. തോമസ് എന്നിവർ പ്രസംഗിച്ചു. സുപ്രീം കോടതി വിധികൾ നടപ്പാക്കുന്നതിൽ ഗവൺമെന്റ് തുടർന്ന് നീതി നിഷേധത്തിൽ യുവജനപ്രസ്ഥാനം കേന്ദ്രസമിതി പ്രതിഷേധം രേഖപ്പെടുത്തി. ജനുവരി അഞ്ചിന് സഭയിലെ യുവജന പ്രസ്ഥാനത്തിന്റെ എല്ലാ യൂണിറ്റുകളും പ്രതിഷേധ പ്രമേയം പാസാക്കി അതാത് സ്ഥലങ്ങളിലെ ഭരണകക്ഷി ജനപ്രതിനിധികൾക്കും ഗവൺമെന്റ് അധികാരികൾക്കും സമർപ്പിക്കുന്നതിനും കേന്ദ്ര-ഭദ്രാസന-മേഖലാ വിശദീകരണയോഗങ്ങൾ സംഘടിപ്പിക്കുന്നതിനും തീരുമാനമെടുത്തു.



മാർ സെറാഫിമിന്റെ ജന്മ സുവർണ്ണ ജൂബിലി ആഘോഷങ്ങൾക്ക് തുടക്കമായി

മണ്ണാറക്കുളത്തി: മലങ്കര ഓർത്തഡോക്സ് സഭയുടെ ബാഗ്ലൂർ ഭദ്രാസനാധിപൻ ഡോ.എബ്രഹാം മാർ സെറാഫിം മെത്രാപ്പോലീത്തയുടെ ജന്മ സുവർണ്ണ ജൂബിലി ആഘോഷം മണ്ണാറക്കുളത്തി മാർ ബസേലിയോസ് പള്ളിയിൽ വീണ്ട ജോർജ് എം.എൽ.എ ഉദ്ഘാടനം ചെയ്തു. വികാരി ഫാ.റോയി എം.ഫിലിപ്പ്, തുമ്മൺ ഭദ്രാസന സെക്രട്ടറി ഫാ.ടെറ്റസ് ജോർജ്, ഇടവക ട്രസ്റ്റി ഫിലിപ്പ് കെ.ജോർജ്, സെക്രട്ടറി ബിനു എം.ചാക്കോ, ജേക്കബ് ഫിലിപ്പ് കോർ എപ്പിസ്കോപ്പ, ഫാ.രാജു ഡാനിയേൽ, ഫാ.ബിജു പി.തോമസ്, ഫാ.ബിജു മാത്യുസ്, ഫാ.ജോർജ് വർഗീസ് പറമ്പത്തേത്ത്, ഫാ.ലെസ്ലി പി.ചെറിയാൻ, ഫാ.ലിനു എം.ബാബു എന്നിവർ പ്രസംഗിച്ചു.



ഭവനം നിർമിച്ചു നൽകി

മുണ്ടക്കയം: ഹോസ്ബാസ് സെന്റ് മേരീസ് ഓർത്തഡോക്സ് കത്തീഡ്രൽ യുവജനപ്രസ്ഥാനത്തിന്റെ പുതുവത്സരസമ്മാനം മുണ്ടക്കയത്തുള്ള ഒരു നിർമ്മാണ കുടുംബത്തിന് ഭവനം നിർമിച്ചു നൽകി. സ്നേഹദീപ്തി പദ്ധതിയുടെ ഭാഗമായി പൊളിഞ്ഞു വീഴാറായ ഭവനത്തിൽ നിന്ന് കെട്ടുറപ്പുള്ള പുതിയ ഭവനത്തിലേക്ക് 2019 ജനുവരി 2-ന് താക്കോൽദാനം കത്തീഡ്രൽ വികാരി ഫാ. അജു ഏബ്രഹാം നിർവഹിച്ചു. മുണ്ടക്കയം പൈങ്ങണ സെന്റ് തോമസ് ഓർത്തഡോക്സ് പള്ളിയുടെ വികാരി ഫാ. കുര്യാക്കോസ് മാണി, റ്റി. ജോർജ് കോർഎപ്പിസ്കോപ്പ, ഡൽഹി യുവജനപ്രസ്ഥാനം സെക്രട്ടറി അഡ്വ. റോബിൻ രാജു, കത്തീഡ്രൽ യൂണിറ്റ് സെക്രട്ടറി ലിജു വർഗീസ് എന്നിവർ പ്രസംഗിച്ചു. 2018 സെപ്റ്റംബർ 30-ന് ആരംഭിച്ച നിർമ്മാണം എട്ടു ലക്ഷം രൂപ ചിലവഴിച്ച മൂന്ന് മാസത്തിനുള്ളിൽ കുടുംബത്തിന് കൈമാറി. ഹോസ്ബാസ് കത്തീഡ്രൽ നിന്ന് ഇരുപത്തിയഞ്ചോളംപേർ ചടങ്ങിൽ പങ്കെടുത്തു.